



Ġabra tal-ġurisprudenza

KONKLUŻJONIJIET TAL-AVUKAT ĠENERALI
PIKAMÄE
ippreżentati fil-5 ta' Ġunju 2019¹

Kawża C-641/17

**College Pension Plan of British Columbia
vs
Finanzamt München III**

(talba għal deċiżjoni preliminari mressqa mill-Finanzgericht München (il-Qorti tal-Finanzi ta' München, il-Ġermanja))

“Rinviju għal deċiżjoni preliminari – Tassazzjoni diretta – Moviment liberu tal-kapital – Movimenti ta' kapital bejn l-Istati Membri u l-pajjiżi terzi – Taxxa fuq il-kumpanniji – Fond ta' pensjoni residenti u mhux residenti – Taxxa fuq id-dividendi ta' portafolli ta' azzjonijiet – Taxxa f'ras il-ġajjn – Tpaċija sħiħa tat-taxxa f'ras il-ġajjn mat-taxxa fuq il-kumpanniji – Tnaqqis tal-profit taxxabli permezz ta' provvedimenti matematiċi intiżi għall-ħlasijiet tal-pensjoni – Restrizzjoni – Paragunabbiltà – Teħid inkunsiderazzjoni tal-provvedimenti matematiċi – Rabta bejn il-provvedimenti matematiċi u provvedimenti tekniċi oħrajn minn naħa u l-ġbir tad-dividendi min-naħa l-oħra – Ġustifikazzjoni – Ftehimiet intiżi għall-ħelsien mit-taxxa doppja – Klawżola ta' sospensjoni – Kriterji *ratione temporis* u *ratione materiae*”

1. Permezz ta' din it-talba għal deċiżjoni preliminari bis-saħħa tal-Artikolu 267 TFUE, il-Finanzgericht München (il-Qorti tal-Finanzi ta' München, il-Ġermanja) qiegħda tindirizza lill-Qorti tal-Ġustizzja żewġ domandi dwar l-interpretazzjoni tad-dispożizzjonijiet tad-dritt primarju relatati mal-moviment liberu tal-kapital, jiġifieri l-Artikoli 63 sa 65 TFUE². Hija r-relazzjoni bejn din il-libertà u l-kontenut tad-dispożizzjonijiet nazzjonali dwar it-tassazzjoni diretta f'dak li għandu x'jaqşam mad-dividendi li hija fil-qalba ta' din il-kawża għal deċiżjoni preliminari.

2. Din it-talba tressqet fil-kuntest ta' tilwima bejn College Pension Plan of British Columbia (iktar 'il quddiem “CPP”), fond ta' pensjoni fil-forma ta' *trust* irregolata mil-liġi Kanadiża, u l-Finanzamt München (Abteilung III) (id-Dipartiment tat-Taxxi ta' München, Sezzjoni III, il-Ġermanja). B'mod iktar speċifiku, matul is-snin bejn l-2007 u l-2010, din it-*trust* ġabret, permezz ta' fiduċjarju Kanadiż, dividendi minn diversi kumpanniji pubbliċi Ġermaniżi b'responsabbiltà limitata, li fir-rigward tagħhom id-Dipartiment tat-Taxxi Ġermaniż irrifjuta l-eżenzjoni mit-taxxa Ġermaniża fuq id-dhul mill-kapital.

3. B'mod partikolari, il-Qorti tal-Ġustizzja hija mitluba tiddetermina jekk id-dispożizzjonijiet dwar il-moviment liberu tal-kapital li jinsabu fit-Trattat FUE għandhomx jiġu interpretati fis-sens li jipprekludu l-legiżlazzjoni Ġermaniża li skontha t-taxxi f'ras il-ġajjn fuq id-dividendi jistgħu jiġu paċuti mat-taxxa fuq il-kumpanniji li għandha tithallas mill-fond ta' pensjoni residenti u li bis-saħħa tagħha

¹ Lingwa oriġinali: il-Franċiż.

² Peress li d-domandi preliminari jirrigwardaw l-Artikoli 63 sa 65 TFUE u l-kontenut tagħhom huwa identiku għall-Artikoli 56 sa 58 tat-Trattat li jistabbilixxi l-Komunità Ewropea (it-Trattat KE), li ppreċedewhom, ser jsir riferiment għalihom, anki jekk uhud mill-fatti jmorru lura għal perjodu qabel l-1 ta' Diċembru 2009.

jistgħu jittiehdu inkunsiderazzjoni wkoll provvedimenti f'dan il-kuntest sabiex jitnaqqas il-profitt taxxabli, filwaqt li fond ta' pensjoni mhux residenti ma jistax jagħmel tpaċija bħal din. Barra minn hekk, hemm ukoll il-kwistjoni dwar l-applikabbiltà tal-hekk imsejha klawżola ta' sospensjoni prevista fl-Artikolu 64(1) TFUE.

4. L-eżami tal-iskema ta' taxa applikabbli għad-dividendi mqassma lil fondi ta' pensjoni parzjalment taxxabli, fir-rigward tal-moviment liberu tal-kapital, diġà kien is-sugġett ta' ħafna kawzi quddiem il-Qorti tal-Ġustizzja³. Għalkemm il-ġurisprudenza f'dan il-qasam hija diġà rikka, il-kwistjonijiet dwar l-eżistenza ta' restrizzjoni possibbli u l-paragunabbiltà tas-sitwazzjonijiet tal-persuni taxxabli residenti u mhux residenti jistgħu xi kultant ikunu kumplessi. Din il-kawza hija eżempju tajjeb ta' dan.

I. Il-kuntest ġuridiku

A. Il-Liġi dwar is-supervizjoni tal-korpi ta' assigurazzjoni

5. Mill-fajl sottomess lill-Qorti tal-Ġustizzja jirriżulta li matul is-snin 2007 sal-2010, il-fondi ta' pensjoni u l-attivitajiet tagħhom kienu rregolati mill-“Versicherungsaufsichtsgesetz” (il-Liġi dwar is-Supervizjoni tal-Korpi ta' Assigurazzjoni), fil-verżjoni tagħha ppubblikata fis-17 ta' Diċembru 1992 (iktar 'il quddiem il-“VAG 1992”)⁴. L-Artikolu 112 tal-VAG 1992 kien jinkludi definizzjoni tal-fondi ta' pensjoni. Skont il-fajl sottomess lill-Qorti tal-Ġustizzja, il-paragrafu 1 ta' dan l-artikolu kien ifformulat kif ġej:

“Fond ta' pensjoni huwa istituzzjoni ta' previdenza b'kapaċità legali

1. li tipprovdi, permezz ta' kapitalizzazzjoni, benefiċċji ta' rtirar professjonali favur ħaddiema ta' persuna jew persuni li jimpjegaw,
 2. li ma tistax, fil-każijiet kollha fejn jiġu pprovdu benefiċċji, tiggarantixxi permezz ta' assigurazzjonijiet l-ammont ta' benefiċċji jew l-ammont ta' kontribuzzjonijiet futuri li għandhom jiġthallsu għal dawn il-benefiċċji,
 3. li tagħti lill-ħaddiema dritt personali għall-benefiċċji fir-rigward tal-fond ta' pensjoni, u
 4. li hija obligata tipprovdi l-benefiċċju tal-irtirar f'forma ta' pagament tul il-ħajja.”
6. Il-VAG 1992 tħassret bil-Liġi dwar il-Modernizzazzjoni tal-Verifika Finanzjarja tal-assigurazzjonijiet tal-1 ta' April 2015⁵ u ssostitwita bil-VAG 2015. L-Artikolu 236(1) tal-VAG 2015 jinkludi definizzjoni tal-fondi ta' pensjoni, li hija l-istess bħal dik li tidher fl-Artikolu 112 tal-VAG 1992.

3 Ara, b'mod partikolari, is-sentenzi tat-8 ta' Novembru 2012, Il-Kummissjoni vs Il-Finlandja (C-342/10, EU:C:2012:688); tat-22 ta' Novembru 2012, Il-Kummissjoni vs Il-Ġermanja (C-600/10, mhux ippubblikata, EU:C:2012:737); u tat-2 ta' Ġunju 2016, Pensioenfonds Metadata en Techniek (C-252/14, EU:C:2016:402).

4 BGBl. 1993 I, p. 2.

5 BGBl. 2015 I, p. 434.

B. Il-leġislazzjoni fiskali relatata mal-fondi ta' pensjoni

7. Mill-fajl sottomess lill-Qorti tal-Ġustizzja jirriżulta li l-iskema Ġermaniża ta' tassazzjoni tad-dhul mill-kapital hija dderivata mid-dispożizzjonijiet tal-Einkommensteuergesetz (il-Liġi dwar it-Taxxa fuq id-Dhul, iktar 'il quddiem l-“EStG”), fil-verżjoni tagħha ppubblikata fid-19 ta' Ottubru 2002⁶, flimkien, fir-rigward tat-tassazzjoni tal-persuni ġuridiċi, mad-dispożizzjonijiet tal-Körperschaftsteuergesetz (il-Liġi dwar it-Taxxa fuq il-Kumpanniji, iktar 'il quddiem il-“KStG”) fil-verżjoni tagħha ppubblikata fil-15 ta' Ottubru 2002⁷.

1. L-iskema fiskali għall-fondi ta' pensjoni li għandhom is-sede tagħhom fil-Ġermanja

8. Bħala kumpannija b'kapital azzjonarju li għandha s-sede tagħha fil-Ġermanja, fond ta' pensjoni Ġermaniż huwa kompletament sugġett għal taxxa fuq il-kumpanniji konformement mal-punt 1 tal-Artikolu 1(1) tal-KStG. Skont l-Artikolu 7(1) tal-KStG, id-dhul taxxabbli tiegħu huwa sugġett għat-taxxa fuq il-kumpanniji. Konformement mal-Artikolu 23 tal-KStG, il-profitti mill-fondi ta' pensjoni Ġermaniżi jridu jiġu ntaxxati b'rata ta' taxxa fuq il-kumpanniji ta' 15 %.

9. Skont l-ewwel sentenza tal-Artikolu 8(1) tal-KStG, id-dhul taxxabbli huwa ddeterminat konformement mad-dispożizzjonijiet tal-EStG. Bis-saħħa tad-dispożizzjonijiet magħquda tal-Artikolu 8(2) tal-KStG u tal-punt 2 tal-Artikolu 2(1) tal-EStG, id-dhul kollu ta' fond ta' pensjoni li huwa kompletament sugġett għat-taxxa għandu jitqies bħala dhul iġġenerat minn attività industrijali jew kummerċjali. Skont il-punt 1 tal-Artikolu 2(2) tal-EStG id-dhul iġġenerat minn attività industrijali jew kummerċjali huwa l-profitt magħmul matul is-sena fiskali inkwistjoni.

10. L-eżenzjonijiet fiskali previsti għad-dividendi u għall-apprezzament kapitali fl-Artikolu 8b(1) u (2) tal-KStG ma humiex applikabbli għall-fondi ta' pensjoni bis-saħħa tal-ewwel u l-ħames sentenzi tal-Artikolu 8b(8) tal-KStG.

11. Skont l-Artikolu 20(1) tal-EStG, id-dividendi ddistribwiti fuq il-profitti jitqiesu bħala dhul mill-kapital.

12. Konformement mad-dispożizzjonijiet tal-Artikoli 43 u 44 tal-EStG, it-taxxa fuq id-dhul mill-kapital tingabar permezz tat-taxxa f'ras il-għajn fuq id-dhul mill-kapital u tithallas mill-kumpannija li tqassam id-dividendi. Din it-taxxa tammonta għal 25 % tad-dividendi grossi.

13. L-ewwel sentenza tal-Artikolu 4(1) tal-EStG tipprevedi li “[i]l-profitt għandu jkun ugwali għad-differenza bejn l-assi tal-impriza fi tmiem is-sena finanzjarja u l-assi tal-impriza fi tmiem is-sena finanzjarja preċedenti, mizjuda bil-valur tal-ħruġ u mnaqqsa bil-valur tal-kontribuzzjonijiet”.

14. Konformement mal-Artikolu 5 tal-EStG, l-assi huma vvalutati skont il-prinċipji kontabbli tad-dritt kummerċjali. Għalhekk, din id-differenza hija stabbilita fuq il-bażi ta' bilanċ fiskali meħud mill-bilanċ kontabbli.

15. Bis-saħħa tal-ewwel sentenza tal-Artikolu 31(1) tal-KStG, moqri flimkien mal-punt 2 tal-Artikolu 36(2) tal-EStG, it-taxxa fuq id-dhul mill-kapital li tirrigwarda d-dividendi, li tkun ingabret taht forma ta' taxxa f'ras il-għajn u li tkun diġà thallset matul is-sena fiskali, tista' tiġi paċuta kollha kemm hi mat-taxxa fuq il-kumpanniji.

16. Skont it-tieni sentenza tal-Artikolu 36(4) tal-EStG, “[j]ekk wara l-komputazzjoni jirriżulta bilanċ pożittiv favur il-persuna taxxabbli, dan l-eċċess jithallas lilha wara n-notifika tal-avviz tat-taxxa”.

6 BGBl. 2002 I, p. 4210, u BGBl. 2003 I, p. 179.

7 BGBl. 2002 I, p. 4144.

17. Skont l-indikazzjonijiet ipprovduti fid-deċiżjoni tar-rinviju, għall-finijiet tal-iskema fiskali, il-liġi Ġermaniża tiddistingwi bejn profitti magħmula minn fondi proprji (“dħul fuq investimenti ta’ kontabbiltà”) u profitti magħmula mill-“basket ta’ kopertura”⁸ (“dħul fuq investimenti mhux ta’ kontabbiltà”).

18. Minn naħa, fir-rigward tad-dħul fuq investimenti ta’ kontabbiltà, fejn il-profitti finanzjarji jeċċedu r-rata ta’ interessi teknika meħuda inkunsiderazzjoni għall-kalkolu tal-kontribuzzjonijiet tal-abbonati fil-fond ta’ pensjoni, tali profitti jiġu kkreditati direttament għall-kuntratti varji tal-fond ta’ pensjoni. Huma jżidu mhux biss l-assi tal-bilanċ fiskali tal-fond ta’ pensjoni iżda wkoll il-valur tal-partiti li jidhru fil-passiv tal-bilanċ imsemmi u, b’mod partikolari, il-provvedimenti matematiċi⁹. F’dan il-każ, il-profitti mill-għbir tad-dividendi huma kompletament innewtralizzati u ma jirriżultawx fi profitt taxxabli.

19. Min-naħa l-oħra, fir-rigward tad-dħul fuq investimenti mhux ta’ kontabbiltà, fejn il-profitti finanzjarji jkunu oġġla mir-rata tal-interessi teknika meħuda inkunsiderazzjoni għall-kalkolu tal-kontribuzzjonijiet tal-abbonati fil-fond ta’ pensjoni, dawn il-profitti għandhom jiġu allokatu sabiex ikopru mill-inqas 90 % fuq il-kuntratti tal-abbonati. Dan is-sehem ta’ 90 % tal-profitti jirriżulta f’żieda fil-valur kemm tal-assi mnizzla fil-bilanċ fiskali kif ukoll tal-partiti tal-passiv tal-bilanċ fiskali, u b’mod partikolari żieda fil-valur tal-provvedimenti matematiċi ta’ dan il-bilanċ. Din il-parti tal-profitti miksuba mill-għbir tad-dividendi hija kompletament innewtralizzata u ma tirriżultax fi profitt taxxabli. Min-naħa l-oħra, il-massimu ta’ 10 % li jifdal tal-profitti li ma jiġux ikkreditati lid-diversi kuntratti tal-fond ta’ pensjoni u ż-żieda fl-assi f’dan ir-rigward ma tiġix akkumpanjata minn żieda korrispondenti fil-passiv tal-bilanċ. Għaldaqstant dawn il-profitti jirriżultaw fi profitt li għandu jittiehed inkunsiderazzjoni għal finijiet ta’ taxxa.

2. L-iskema fiskali għall-fondi ta’ pensjoni barranin

20. Bis-saħħa tal-punt 1 tal-Artikolu 2 tal-KStG, fond ta’ pensjoni barrani, li ma għandux it-tmexxija jew sede tiegħu fil-Ġermanja, huwa parzjalment suġġett għat-taxxa fuq il-kumpanniji fir-rigward tad-dħul tiegħu miksub fit-territorju nazzjonali.

21. Mid-dispożizzjonijiet magħquda tal-Artikolu 8(1) tal-KStG, tal-punt 5a tal-Artikolu 49(1) tal-EStG, u tal-punt 1 tal-Artikolu 20(1) tal-EStG jirriżulta li d-dividendi rċevuti mill-fond ta’ pensjoni barrani huma dħul mill-kapital suġġett għal obbligu fiskali limitat. Dawn id-dividendi rċevuti huma kompletament taxxabli bis-saħħa tal-hames sentenza tal-Artikolu 8b(8) tal-KStG.

22. Fil-każ ta’ fond ta’ pensjoni parzjalment suġġett għat-taxxa, it-taxxa tiġi rkuprata taht forma ta’ taxxa f’ras il-għajn u d-debitur tad-dividendi għandu jiġbor it-taxxa fuq id-dħul mill-kapital li, bis-saħħa tad-dispożizzjonijiet tal-punt 1 tal-Artikolu 43(1) u tal-punt 1 tal-Artikolu 43a(1) tal-EStG, bħala prinċipju hija ta’ 25 % tad-dividendi gross.

23. Bis-saħħa tat-tielet sentenza tal-Artikolu 50d(1) tal-EStG, fejn it-taxxa tad-dividendi tkun limitata għal 15 % fil-kuntest tal-ftehimiet fiskali u fejn il-fond ta’ pensjoni jagħmel talba għal rimbors fil-Bundeszentralamt für Steuern (l-Uffiċċju Ċentrali Federali tat-Taxxa, il-Ġermanja), id-differenza bejn it-taxxa fuq id-dħul mill-kapital u r-rata tat-taxxa permessa bis-saħħa tal-ftehim fiskali inkwistjoni tiġi rrimborsata lil dan il-fond.

24. Konformement mal-punt 2 tal-Artikolu 32(1) tal-KStG, meta d-detentur tad-dħul ikun parzjalment suġġett għat-taxxa fil-Ġermanja, it-taxxa fuq id-dħul mill-kapital ta’ 15 % tkun definittiva.

⁸ It-terminu Ġermaniż użat fit-talba għal deċiżjoni preliminari huwa “Deckungsstock”.

⁹ Il-provvedimenti matematiċi jikkostitwixxu kategorija ta’ provvedimenti li tikkorrispondu għal riżervi kkostitwiti mill-fond ta’ pensjoni sabiex jiggarrantixxi l-hlas ta’ benefiċċji tal-irtirar. Dawn il-provvedimenti għandhom jiġu smati konformement mal-Artikolu 341f tal-Handelsgesetzbuch (il-Kodiċi Kummerċjali).

25. Skont il-qorti tar-rinviju, minhabba dan, il-possibbiltà ta' tpaċija tat-taxxa fuq id-dhul mill-kapital mat-taxxa fuq il-kumpanniji hija eskluża għall-fondi ta' pensjoni barranin li lanqas ma jistgħu jnaqqsu spejjeż professjonali eventwali mill-bażi tad-dhul taxxabbli tagħhom. Il-kundizzjonijiet għar-rimbors tat-taxxa fuq id-dhul mill-kapital lill-kumpanniji parzjalment sugġetti għat-taxxa previsti fl-Artikolu 32(5) tal-KStG ma humiex issodisfatti.

C. Il-Ftehim Bilaterali dwar it-Taxxa Doppja konkluz bejn ir-Repubblika Federali tal-Ġermanja u l-Kanada

26. Il-Ftehim bejn ir-Repubblika Federali tal-Ġermanja u l-Kanada għall-Helsien mit-Taxxa Doppja fil-qasam tat-taxxi fuq id-dhul u ta' ċerti taxxi oħra, għall-prevenzjoni tal-evażjoni tat-taxxa u għall-għoti ta' assistenza fiskali, konkluz f'Berlin fid-19 ta' April 2001 (iktar 'il quddiem "il-Ftehim Bilaterali dwar it-Taxxa Doppja")¹⁰ jipprevedi, fl-Artikolu 10(2)(b) tiegħu, li l-Istat tal-origini tad-dividendi jista' jiġbor 15 % mill-ammont gross tagħhom.

27. Skont l-Artikolu 23(1)(a) tal-Ftehim Bilaterali dwar it-Taxxa Doppja, il-Kanada, bħala Stat ta' residenza, tipprevjeni t-taxxa doppja tad-dividendi permezz tal-mekkanizmu tat-tpaċija.

II. Il-kawża prinċipali u d-domandi preliminari

28. L-għan korporattiv ta' CPP huwa l-ġestjoni ta' kapital sabiex jiġi zgurat il-ħlas ta' pensjonijiet lill-ex uffiċjali tal-Provinċja tal-British Columbia (il-Kanada). Għal dan il-għan, huwa jstabbilixxi, fil-karti tal-bilanċ tiegħu, provvedimenti tekniċi li jikkorrispondu għall-impenji ta' garanzija tal-pensjonijiet tal-irtirar. CPP għandu, permezz ta' kumpannija ta' ġestjoni tal-portafoll, holdings f'kumpanniji b'responsabbiltà limitata Ġermaniżi. CPP u din il-kumpannija fiduċjarja kkonkludew kuntratt fiduċjarju li permezz tiegħu din tal-aħħar hija marbuta mid-direttivi u l-istruzzjonijiet ta' CPP, li kkostitwixxjeha, fir-rigward ta' deċizzjonijiet ta' investiment. Fil-Kanada, CPP huwa eżentat minn kwalunkwe tassazzjoni tal-profitti.

29. CPP kellu azzjonijiet f'diversi kumpanniji pubbliċi b'responsabbiltà limitata Ġermaniżi li kienu jammontaw għal livell ta' inqas minn 1 %. Matul is-snin 2007 sa 2010, dawn il-holdings kisbulu dividendi skont il-modalitajiet deskritti fil-punti 17 sa 19 ta' dawn il-konkluzjonijiet. Konformement mal-Artikolu 10(2)(b) tal-Ftehim Bilaterali dwar it-Taxxa Doppja, dawn id-dividendi kienu sugġetti, bis-saħħa tat-taxxa fuq id-dhul mill-kapital, għal taxxa f'ras il-għajn ta' 15 % li kienet tammonta għal total ta' EUR 156 280.10.

30. Fit-23 ta' Diċembru 2011, CPP talab lid-Dipartiment tat-Taxxi ta' München sabiex jadotta deċizzjoni ta' eżenzjoni mit-taxxa fuq id-dhul mill-kapital u jrrimborsalu dan l-ammont ta' EUR 156 280.10, flimkien mal-interessi, għar-raġuni li kien fi żvantaġġ meta mqabbel mal-fondi ta' pensjoni Ġermaniżi, peress li t-taxxa fuq id-dhul mill-kapital fuq id-dividendi kienet tiġi kollha kemm hi rrimborsata lil dawn tal-aħħar. Permezz ta' deċizzjoni tas-26 ta' Mejju 2014, id-Dipartiment tat-Taxxi Ġermaniż ċaħad din it-talba.

31. Peress li l-ilment imressaq kontra din id-deċizzjoni ġie miċhud ukoll, CPP adixxa lill-qorti tar-rinviju, il-Finanzgericht München (il-Qorti tal-Finanzi ta' München).

¹⁰ BGBl. 2002 II, p. 670.

32. Preliminarjament, din il-qorti tindika li CPP huwa paragonabbli għal fond ta' pensjoni Ġermaniż skont it-tifsira tal-Artikolu 236 tal-VAG 2015, sugġett li dwaru wara kollox il-partijiet jaqblu. Barra minn hekk, huwa wkoll paċifiku bejn il-partijiet fil-kawża prinċipali li l-holdings f'kumpanniji pubbliċi b'responsabbiltà limitata Ġermaniżi u d-dhul iġġenerat minn dawn il-holdings ma għandhomx jiġu attribwiti lill-kumpannija fiduċjarja iżda lil CPP li huwa l-benefiċjarju effettiv tagħhom.

33. Fl-ewwel lok, il-qorti tar-rinviju tispjega li, fir-rigward ta' fond ta' pensjoni residenti, it-taxxa fuq il-kumpanniji li għaliha huwa sugġett hija bbażata fuq il-profitt imniżżel fil-bilanċ ta' dan il-fond. Dan il-profitt ikun jiddependi, b'mod partikolari, mill-ġbir tad-dividendi u mill-kostituzzjoni ta' provvedimenti, peress li l-fond ta' pensjoni residenti jista' jnaqqas il-provvedimenti għal hlasijiet tal-pensjonijiet mill-profitt taxxabli. Għalhekk, il-ġbir ta' dividendi mhux bilfors jirriżulta f'żieda fit-taxxa fuq il-kumpanniji dovuta, iżda jirriżulta biss f'żieda relattivament żgħira f'din it-taxxa.

34. Min-naħa l-oħra, fir-rigward ta' fond ta' pensjoni mhux residenti, il-qorti tar-rinviju tinnota li meta dan jiġbor dividendi, huwa parzjalment sugġett għat-taxxa fuq il-kumpanniji Ġermaniża. Din it-taxxa tiġi rkuprata fil-forma ta' taxxa f'ras il-għajn u l-kumpannija li toħroġ id-dividendi għandha tiġbor it-taxxa f'ras il-għajn fuq id-dhul mill-kapital li, bħala prinċipju, tammonta għal 25 % tad-dividendi gross skont id-dispożizzjonijiet tal-punt 1 tal-Artikolu 43(1) u tal-punt 1 tal-Artikolu 43a(1) tal-EStG. Skont l-Artikolu 10(2)(b) tal-Ftehim Bilaterali dwar it-Taxxa Doppja, it-taxxa fuq id-dividendi hija limitata għal 15 %. Id-differenza li tirriżulta bejn it-taxxa fuq id-dhul mill-kapital imħallsa u din ir-rata ta' 15 % tiġi rimborsata, fuq talba, mill-Uffiċċju Ċentrali Federali tat-Taxxi.

35. F'dawn iċ-ċirkustanzi, il-qorti tar-rinviju tistaqsi jekk id-differenza fit-trattament fiskali bejn il-fondi ta' pensjoni mhux residenti, li jirċievu d-dividendi li huma sugġetti għal taxxa definittiva f'ras il-għajn, u l-fondi ta' pensjoni residenti, li d-dividendi li dawn jirċievu huma wkoll sugġetti għal din it-taxxa iżda li jistgħu jnaqqsuha mit-taxxa fuq il-kumpanniji, tikkostitwixxi restrizzjoni fuq il-moviment liberu tal-kapital.

36. Fil-każ li l-Qorti tal-Ġustizzja tiddeċiedi li din id-differenza fit-trattament fiskali tikkostitwixxi restrizzjoni fuq il-moviment liberu tal-kapital, il-qorti tar-rinviju tistaqsi dwar l-eventwali ġustifikazzjoni għal tali restrizzjoni.

37. Fit-tieni lok, il-qorti tar-rinviju tistaqsi dwar l-applikabbiltà tal-klawżola ta' sospensjoni prevista fl-Artikolu 64(1) TFUE. F'dan ir-rigward, hija tindika, l-ewwel nett, li l-punt 2 tal-Artikolu 32(1) tal-KStG, li bis-saħħa tiegħu t-taxxa fuq id-dhul mill-kapital ta' 15 % hija definittiva fir-rigward tad-detentur tad-dhul li huwa parzjalment sugġett għat-taxxa fil-Ġermanja u li minnu tirriżulta id-differenza fit-trattament bejn il-fondi ta' pensjoni residenti u mhux residenti, kien diġà jeżisti fil-31 ta' Diċembru 1993 fil-forma tad-dispożizzjoni tal-punt 2 tal-Artikolu 50(1) tal-KStG tal-1991, li l-formulazzjoni u l-funzjonament tiegħu kienu identiċi. It-tieni nett, ftit jimporta li r-rata ta' 25 % tat-taxxa fuq id-dhul mill-kapital li kienet diġà teżisti fil-31 ta' Diċembru 1993 bis-saħħa tad-dispożizzjonijiet magħquda tal-punt 1 tal-Artikolu 43(1) u tal-punt 1 tal-Artikolu 43a(1) tal-EStG tnaqqset għal 20 % fl-1 ta' Jannar 2001, sabiex imbagħad reġġet it-tellgħet għal 25 % fl-1 ta' Jannar 2009. L-emenda leġislattiva tal-1 ta' Jannar 2009 kienet issostitwixxiet id-diversi rati li qabel kienu jiġu applikati għad-dhul mill-kapital, jiġifieri 20 %, 25 % u 30 %, b'rata waħda ta' 25 %, minghajr ma ġie emendat il-prinċipju tar-regoli tat-taxxa fuq id-dhul mill-kapital. It-tielet nett, tqum il-kwistjoni dwar jekk il-kriterju *ratione materiae* dwar il-provvista ta' servizzi finanzjarji huwiex issodisfatt. F'dan ir-rigward, għandu jiġi stabbilit jekk ir-rabta ta' kawża u effett bejn il-provvista tas-servizz finanzjarju u l-moviment tal-kapital skont it-tifsira tas-sentenza Wagner-Raith¹¹ hijiex preżenti f'każ bħal dak inkwistjoni fil-kawża prinċipali.

11 Sentenza tal-21 ta' Mejju 2015, Wagner-Raith (C-560/13, EU:C:2015:347, punti 39 u 44).

38. F'dawn iċ-ċirkustanzi, il-Finanzgericht München (il-Qorti tal-Finanzi ta' München, il-Ġermanja) iddeċidiet li tissospendi l-proċeduri quddiemha u li tagħmel lill-Qorti tal-Ġustizzja d-domandi preliminari li ġejjin:

- “1) Il-moviment liberu tal-kapital stabbilit mill-Artikolu 63(1) flimkien mal-Artikolu 65 TFUE jipprekludi leġiżlazzjoni ta' Stat Membru li tipprovdi li istituzzjoni għall-provvista ta' rtirar professjonali mhux residenti li hija analoga, minhabba l-istruttura essenzjali tagħha, għal fond ta' pensjoni Ġermaniż, ma tibbenefika minn ebda eżenzjoni mit-taxxa fuq id-dħul mill-kapital fir-rigward ta' dividendi rċevuti, filwaqt li dividendi korrispondenti mħallsa lil fondi ta' pensjoni nazzjonali ma jwasslux għal zieda tat-taxxa fuq il-kumpanniji dovuta jew iwasslu unikament għal zieda relattivament żgħira tagħha peress li għandhom il-possibbiltà li jnaqqsu, fil-kuntest tal-proċedura ta' stima tat-taxxa, il-profitt taxxabli tagħhom billi jnaqqsu l-provvedimenti għall-obbligi [impenji] tal-ħlas tal-pensjoni u jinnewtralizzaw, permezz ta' imputazzjoni [tpaċija] u – sa fejn l-ammont tat-taxxa fuq il-kumpanniji li għandha tithallas huwa inqas mill-ammont imputabbli – permezz ta' rimbors, it-taxxa fuq id-dħul mill-kapital imħallsa?”
- 2) Fil-każ ta' risposta affermattiva għall-ewwel domanda, ir-restrizzjoni tal-moviment liberu tal-kapital li tirriżulta mill-punt 2 tal-Artikolu 32(1) tal-[KStG] hija ammissibbli fir-rigward ta' pajjiżi terzi, b'applikazzjoni tal-Artikolu 63 flimkien mal-Artikolu 64(1) TFUE, minhabba li timplika l-provvista ta' servizzi finanzjarji?”

III. Il-proċedura quddiem il-Qorti tal-Ġustizzja

39. CPP, id-Dipartiment tat-Taxxi ta' München, il-Gvern Ġermaniż kif ukoll il-Kummissjoni Ewropea lkoll ipprezentaw osservazzjonijiet bil-miktub. Huma, bl-eċċezzjoni tad-Dipartiment tat-Taxxi ta' München, instemgħu fis-sottomissjonijiet orali tagħhom fis-seduta li saret fl-20 ta' Marzu 2019.

IV. Analizi

40. Qabel kollox, l-ewwel nett, ma hemm ebda dubju li l-libertà fundamentali li tapplika għal din it-tilwima hija l-moviment liberu tal-kapital. Minn naħa, il-Qorti tal-Ġustizzja fakkret dan l-aħħar li b'mod partikolari l-investimenti diretti fil-forma ta' holding f'impriza permezz taż-żamma ta' azzjonijiet li jagħtu l-possibbiltà ta' parteċipazzjoni effettiva fil-ġestjoni u fil-kontroll tagħha (investimenti magħrufa bħala “diretti”) kif ukoll l-akkwist ta' titoli fis-suq tal-kapital magħmul bl-intenzjoni biss li jsir investment finanzjarju mingħajr l-intenzjoni li tiġi influwenzata t-tmexxija u l-kontroll tal-impriza (investimenti msejha “ta' portafoll”)¹² jikkostitwixxu moviment tal-kapital imsemmi fl-Artikolu 63 TFUE. Min-naħa l-oħra, issa hija ġurisprudenza stabbilita li d-dispożizzjonijiet nazzjonali li japplikaw għal holdings akkwistati biss bl-intenzjoni li jsir investment finanzjarju mingħajr intenzjoni li jiġu influwenzati t-tmexxija u l-kontroll tal-impriza għandhom jiġu eżaminati esklużivament fid-dawl tal-moviment liberu tal-kapital^{13, 14}. F'dan il-każ, huwa paċifiku li dawn huma investimenti finanzjarji mingħajr l-intenzjoni li jiġu influwenzati t-tmexxija u l-kontroll tal-impriza, ladarba l-fond ta' pensjoni Kanadiż għandu holdings flivell ta' inqas minn 1 %, f'diversi kumpanniji pubbliċi b'responsabbiltà limitata Ġermaniżi. Għalhekk, huma d-dispożizzjonijiet dwar il-moviment liberu tal-kapital, b'mod partikolari daww fl-Artikoli 63 sa 65 TFUE, li għandhom japplikaw f'sitwazzjoni bħal dik inkwistjoni fil-kawża prinċipali.

12 Ara, f'dan is-sens, is-sentenza tas-26 ta' Frar 2019, X (Kumpanniji intermedjarji stabbiliti f'pajjiżi terzi) (C-135/17, EU:C:2019:136, punt 26 u l-ġurisprudenza ċċitata).

13 Ara, b'mod partikolari, is-sentenza tal-24 ta' Novembru 2016, SECIL (C-464/14, EU:C:2016:896, punt 33 u l-ġurisprudenza ċċitata).

14 F'sitwazzjoni simili għal din il-kawża prinċipali, fis-sentenza tal-10 ta' April 2014, Emerging Markets Series of DFA Investment Trust Company (C-190/12, EU:C:2014:249, punt 34), il-Qorti tal-Ġustizzja effettivament ippreċiżat li sabiex jiġi ddeterminat jekk il-leġiżlazzjoni inkwistjoni taqax fil-kamp ta' applikazzjoni tal-Artikolu 63 TFUE, ma hijiex kwistjoni li tiġi eżaminata n-natura tal-eżenzjoni prevista minn dik il-leġiżlazzjoni jew in-natura tal-attività mwettqa mill-fond ta' investment, iżda pjuttost il-forma ta' holding tal-fondi ta' investment fil-kumpanniji residenti.

41. It-tieni nett, jidhirli li l-kwistjoni dwar l-applikabbiltà tal-klawżola ta' sospensjoni prevista fl-Artikolu 64(1) TFUE għandha tiġi analizzata wara l-kwistjoni dwar jekk il-legiżlazzjoni inkwistjoni tikkostitwixxi restrizzjoni fuq il-moviment liberu tal-kapital skont it-tifsira tal-Artikolu 63(1) TFUE. Tabilhaqq, il-formulazzjoni tal-Artikolu 64(1) TFUE tirreferi għal "restrizzjonijiet", li jimplika li, sabiex tiġi applikata din id-dispożizzjoni jehtieg qabel kollixi li tiġi kkwalifikata l-legiżlazzjoni nazzjonali u li jiġi stabbilit jekk l-iskema prevista minn din il-legiżlazzjoni tikkostitwixxi restrizzjoni¹⁵. Għalhekk nipproponi li neżamina d-domandi preliminari fl-ordni li fiha tqieghdu.

A. Fuq l-ewwel domanda preliminari

42. Permezz tal-ewwel domanda tagħha, il-qorti tar-rinviju essenzjalment tistaqsi jekk l-Artikoli 63 u 65 TFUE għandhomx jiġu interpretati fis-sens li jipprekludu legiżlazzjoni ta' Stat Membru li timponi taxxa f'ras il-għajn għad-dividendi mqassma minn kumpannija residenti lil fondi ta' pensjoni residenti u mhux residenti, billi tipprowdi għal mekkanizmu ta' tpaċija sħiħa mat-taxxa fuq il-kumpanniji biss għall-fondi residenti, filwaqt li għall-fondi ta' pensjoni mhux residenti din it-taxxa ta' 25 % tikkostitwixxi, sa 3/5 (15 %), taxxa definittiva, peress li 2/5 ta' din it-taxxa (10 %) jistgħu jiġu rimborsati wara talba f'dan is-sens.

43. Sabiex nirrispondi din id-domanda, nipproponi li nanalizza, fl-ewwel lok, l-eżistenza ta' restrizzjoni għall-moviment liberu tal-kapital, fis-sens tal-Artikolu 63 TFUE, u, jekk ikun il-każ, fit-tieni lok, in-natura ammissibbli ta' tali restrizzjoni.

1. Fuq l-eżistenza ta' restrizzjoni għall-moviment liberu tal-kapital

44. Skont ġurisprudenza stabbilita tal-Qorti tal-Ġustizzja, ir-restrizzjonijiet għall-movimenti ta' kapital huma l-miżuri kollha li jkunu ta' natura li jiddisswadu lill-persuni taxxabli mhux residenti milli jinvestu fi Stat Membru jew li jiddisswadu lill-persuni taxxabli residenti tal-imsemmi Stat Membru milli jagħmlu dan fi Stati oħra¹⁶. B'mod iktar partikolari, trattament sfavorevoli minn Stat Membru tad-dividendi mħallsa lil kumpanniji mhux residenti, meta mqabbel mat-trattament irriżervat għad-dividendi mħallsa lil kumpanniji residenti, jista' jiddisswadi lill-kumpanniji stabbiliti fi Stat Membru li ma huwiex dan l-ewwel Stat Membru milli jagħmlu investimenti f'dan l-ewwel Stat Membru u jikkostitwixxi restrizzjoni għall-moviment liberu tal-kapital ipprojbita, bhala prinċipju, mill-Artikolu 63 TFUE¹⁷.

45. F'dan il-każ, il-legiżlazzjoni nazzjonali inkwistjoni fil-kawża prinċipali tipprevedi trattament fiskali f'zewġ stadji. Fl-ewwel stadju, kemm id-dividendi mqassma lil fond ta' pensjoni residenti kif ukoll dawk imqassma lil fond ta' pensjoni mhux residenti huma sugġetti għal taxxa f'ras il-għajn. Għal dan il-għan, fil-każ ta' dividendi mħallsa lil fondi ta' pensjoni mhux residenti, skont l-indikazzjonijiet mogħtija fid-deċiżjoni tar-rinviju, it-taxxa f'ras il-għajn tingabar b'mod definittiv b'rata ta' 3/5 (15 %), taht l-Artikolu 32(1)(2) tal-KStG, filwaqt li 2/5 (10 %) ta' dik it-taxxa f'ras il-għajn tiġi rimborsata skont il-metodi deskritti fil-punt 23 ta' dawn il-konkluzjonijiet. Għaldaqstant, f'din il-kawża prinċipali d-dividendi inkwistjoni kienu sugġetti għal taxxa f'ras il-għajn ta' 15 %. Min-naħa l-oħra, fir-rigward tat-taxxa f'ras il-għajn fuq dividendi mħallsa lil fond ta' pensjoni residenti, huwa ċar mill-ispejgazzjonijiet mogħtija mill-qorti tar-rinviju li din tammonta għal 25 %.

15 F'dan ir-rigward, nixtieq ninnota li fis-sentenza reċenti tas-26 ta' Frar 2019, X (Kumpanniji intermedjarji stabbiliti f'pajjiżi terzi) (C-135/17, EU:C:2019:136), il-Qorti tal-Ġustizzja għażlet li teżamina d-domandi f'ordni inversa, jiġifieri li l-ewwel teżamina l-legiżlazzjoni inkwistjoni fid-dawl tal-Artikolu 64(1) TFUE u sussegwentement tal-Artikolu 63(1) TFUE.

16 Sentenzi tal-10 ta' Mejju 2012, Santander Asset Management SGIIC (C-338/11 sa C-347/11, EU:C:2012:286, punt 15); tas-17 ta' Settembru 2015, Miljoen *et* (C-10/14, C-14/14 u C-17/14, EU:C:2015:608, punt 44); kif ukoll tat-2 ta' Ġunju 2016, Pensioenfonds Metaal en Techniek (C-252/14, EU:C:2016:402, punt 27).

17 Ara, b'mod partikolari, is-sentenza tat-2 ta' Ġunju 2016, Pensioenfonds Metaal en Techniek (C-252/14, EU:C:2016:402, punt 28 u l-ġurisprudenza ċċitata).

46. Fit-tieni stadju, il-fondi ta' pensjoni huma suġġetti, f'dak li jirrigwarda d-dividendi mqassma lilhom, għal żewġ sistemi tat-taxxa differenti. Fil-fatt, it-taxxa fuq id-dhul mill-kapital fuq id-dividendi rċevuti mill-fondi ta' pensjoni mhux residenti ssir definittiva. Min-naħa l-oħra, fil-każ tad-dividendi mħallsa lill-fondi ta' pensjoni residenti, dawn jidhlu fil-bilanċ kontabbli tal-fond ta' pensjoni, li għandu jservi bħala riferiment sabiex jiġi stabbilit id-dhul taxxabli u li għalih tiġi applikata t-taxxa fuq il-kumpanniji li tammonta għal 15 %¹⁸. Meta din it-taxxa ssir dovuta, it-taxxa fuq id-dhul mill-kapital tista' tiġi kollha kemm hi paċuta mal-ammont dovut. Tabilhaqq, il-qorti tar-rinviju tgħid li, skont id-dispożizzjonijiet magħquda tal-Artikolu 31 tal-KStG u tal-Artikolu 36(2)(2) tal-EStG, “[i]t-taxxa fuq id-dhul mill-kapital li tkun inżammet fuq id-dividendi mħallsa lill-fondi ta' pensjoni tista' tiġi kollha kemm hi paċuta mat-taxxa fuq il-kumpanniji dovuta”¹⁹ u, skont it-tieni sentenza tal-Artikolu 36(4) tal-EStG, “[m]eta t-taxxa fuq id-dhul mill-kapital miżmuma teċċedi t-taxxa fuq il-kumpanniji stabbilita, din tiġi rimborsata lill-fond ta' pensjoni nazzjonali”²⁰.

47. Kif tispjega l-qorti tar-rinviju, il-fond ta' pensjoni Ġermaniż għandu l-possibbiltà, minn naħa, li jnaqqas id-dhul taxxabli tiegħu mit-taxxa fuq il-kumpanniji billi jiehu inkunsiderazzjoni l-provvedimenti għall-impenji marbuta mal-irtirar u, min-naħa l-oħra, li jpaċi t-taxxa fuq id-dhul mill-kapital miġbura mat-taxxa fuq il-kumpanniji. Għalhekk, jidhri li f'dan il-każ ir-restrizzjoni allegata fuq il-moviment liberu tal-kapital tista' tirriżulta minn dawn iż-żewġ mekkaniżmi separati ta' tassazzjoni previsti fil-leġislazzjoni nazzjonali. Fil-fatt, minn naħa, din tista' tirriżulta mill-fatt li d-dhul taxxabli taht it-taxxa fuq il-kumpanniji jiddependi parzjalment mill-provvedimenti kkostitwiti mill-fond ta' pensjoni, li jnaqqsu d-dhul taxxabli tiegħu. Min-naħa l-oħra, din ir-restrizzjoni tista' tirriżulta mill-fatt li l-fond ta' pensjoni residenti jista' jpaċi mat-taxxa fuq il-kumpanniji dovuta t-taxxa fuq id-dhul mill-kapital imħallsa u jikseb ir-rimbors tal-eċċess ta' din tal-aħħar. Nipproponi li jiġu eżaminati dawn il-mekkanizmi sabiex jiġi identifikat liema mit-tnejn, jekk mhux it-tnejn, jikkawza r-restrizzjoni allegata.

48. Fir-rigward tal-provvedimenti kkostitwiti mill-fond ta' pensjoni, il-qorti tar-rinviju tispjega li l-provvedimenti matematiċi huma forma speċifika ta' provvedimenti għal dejn incert, li jantiċipa l-benefiċċji ta' rtirar professjonali li jkollhom jiġu pprovduti fil-futur mill-fond ta' pensjoni lill-abbonati tiegħu. Hija tindika li, minhabba l-provvedimenti, li huma stabbiliti mill-fond ta' pensjoni u li jkunu fil-kolonna tan-naħa tal-passiv ta' bilanċ kontabbli u, b'mod iktar partikolari, il-provvedimenti matematiċi stabbiliti għall-impenji marbuta mal-pensjoni tal-irtirar, id-dhul taxxabli għad-determinazzjoni tal-ammont tat-taxxa fuq il-kumpanniji dovuta jista' jkun “relattivament baxx”.

49. Għalhekk, skont l-ispejgazzjonijiet li jidhru fit-talba għal deċiżjoni preliminari, il-ħlas tad-dividendi ġeneralment ma jirriżultax f'żieda fid-dhul taxxabli stabbilit fuq il-bażi tal-bilanċ kontabbli, minhabba li l-passiv ta' dan il-bilanċ u, b'mod partikolari, il-provvedimenti matematiċi elenkati fih, jizjedu daqs l-assi²¹. Id-dhul taxxabli jizjed biss jekk il-profitti ma jiġux ikkreditati lill-kuntratti tal-abbonati, f'liema każ dawn jirriżultaw f'żieda fl-assi tal-fond ta' pensjoni, iżda mhux f'żieda korrispondenti fil-passiv ta' dak il-fond. Din hija l-ipoteżi ta' 10 % tal-profitti mhux ikkreditati lill-kuntratti

18 Fl-osservazzjonijiet bil-miktub tiegħu, CPP jargumenta li suppliment ta' solidarjetà ta' 5.5 % jiġi miżjud mat-taxxa fuq il-kumpanniji, tant li jirriżulta piż fiskali totali li jammonta għal 15.825 %. Madankollu, nikkonstata li fit-talba għal deċiżjoni preliminari l-qorti tar-rinviju tirraġuna fuq il-bażi ta' taxxa fuq il-kumpanniji ta' 15 %. Għall-finijiet ta' dawn il-konkluzjonijiet, se jsir riferiment għal rata ta' 15 %.

19 Il-Qorti tar-rinviju tiddikjara wkoll li “t-taxxa fuq id-dhul mill-kapital hija kompletament paċuta mat-taxxa fuq il-kumpanniji dovuta mill-fondi ta' pensjoni Ġermaniżi kompletament taxxabli”.

20 Fl-osservazzjonijiet bil-miktub tiegħu, CPP jenfasizza li l-fond ta' pensjoni jista' jhallas kemm it-taxxa fuq id-dhul mill-kapital kif ukoll is-suppliment ta' solidarjetà impost fuq id-dividendi li jistgħu jitnaqqsu mit-taxxa fuq il-kumpanniji. Madankollu, din il-kjarifika ma tidherx fit-talba għal deċiżjoni preliminari. Għall-finijiet ta' dawn il-konkluzjonijiet ser isir riferiment għat-taxxa fuq id-dhul mill-kapital li tista' titnaqqas b'25 % mid-dividendi grossi.

21 Il-qorti tar-rinviju tgħid li “id-dhul mid-dividendi magħmul mill-fondi ta' pensjoni Ġermaniżi ġeneralment ma jirriżultax fi dhul taxxabli b'konsegwenza taż-żieda simultanja ta' provvedimenti għal impenji marbuta mal-pensjoni tal-irtirar” u li, peress li dawn il-fondi huma “intaxxati fuq il-bażi tad-dhul tagħhom (jiġifieri wara t-tnaqqis tal-ispejjeż tan-negożju), normalment ihallu biss taxxa fuq il-kumpanniji relattivament baxxa minhabba l-paralleliżmu ġenerali bejn il-għbir ta' dividendi u z-żieda fil-provvedimenti”.

tal-abbonati deskritta fil-punt 19 ta' dawn il-konklużjonijiet. F'dan il-każ, din il-parti residwa ta' 10 % tal-profitti ma tiġix allokata lill-abbonati u għalhekk il-provvedimenti matematiċi ma jiżdidux. Din il-parti residwa tal-profitti mhux allokata lill-kuntratti tal-abbonati lanqas ma żżid l-ammont tal-benefiċċji ta' rtirar li jithallas lill-membri fuq maturità tal-ammont (jiġifieri mal-irtirar tagħhom).

50. Minn dan jirrizulta li d-dividendi rċevuti minn fond ta' pensjoni residenti, hliet jekk ikunu l-parti residwa ta' 10 % tal-profitti mhux ikkreditati lill-kuntratti tal-membri, generalment jiġu kkreditati lill-kuntratti msemmiya, b'tali mod li d-dhul taxxabbli għat-taxxa fuq il-kumpanniji ma jiżdidex jew jiżdid b'mod kunsiderevolment minimu.

51. Sabiex tingħata risposta għall-kwistjoni dwar kemm iż-żieda fil-provvedimenti tista' taffettwa l-piż fiskali effettiv relatat mad-dividendi mhallsa, ninnota mill-bidu nett li fil-każijiet li jirrigwardaw id-dividendi "herġin" u t-taxxa f'ras il-għajn, il-Qorti tal-Ġustizzja eżaminat it-trattament irriżervat għad-dividendi u mhux dak irriżervat għad-dhul taxxabbli²².

52. Fir-rigward ta' dan it-trattament, għandu jiġi ddeterminat il-piż fiskali effettiv relatat mad-dividendi meta dawn ikunu ġew intaxxati b'mod kumulattiv minn taxxa fuq id-dhul mill-kapital ta' 25 % f'ras il-għajn u minn taxxa fuq il-kumpanniji ta' 15 %. Fil-fehma tiegħi, l-approċċ dwar id-determinazzjoni ta' restrizzjoni fuq il-moviment liberu tal-kapital billi jiġi eżaminat il-piż fiskali effettiv huwa sostnut mill-ġurisprudenza tal-Qorti tal-Ġustizzja. Fil-fatt, qabel kollox, f'diversi kawzi li jikkonċernaw it-tassazzjoni tad-dividendi, il-Qorti tal-Ġustizzja diġà halliet lill-qorti nazzjonali l-kompitu sabiex tistabbilixxi jekk il-persuni taxxabbli mhux residenti kinux qegħdin iġorru, b'mod definittiv, piż fiskali effettiv ikbar fl-Istat li applika t-taxxa f'ras il-għajn minn dak li ġarrew il-persuni taxxabbli residenti għall-istess tip ta' dividendi²³. Sussegwentement, fis-sentenza Hirvonen²⁴, il-Qorti tal-Ġustizzja ddecidiet, essenzjalment, li t-tassazzjoni tad-dhul gross ta' persuna parzjalment taxxabbli kienet kompatibbli mad-dritt tal-Unjoni jekk din ma tkunx finalment oġhla mit-tassazzjoni tad-dhul nett bir-rata applikabbli għall-persuni kompletament taxxabbli²⁵. Fl-aħħar nett, dan l-aħħar, fis-sentenza Sofina *et*, il-Qorti tal-Ġustizzja ddecidiet li kien jehtieg li "għandu jittiehed kont tas-sena finanzjarja ta' distribuzzjoni tad-dividendi sabiex jitqabbel il-piż fiskali fuq dawn id-dividendi u dak fuq dividendi mqasma lil kumpannija residenti"²⁶.

53. F'dan il-każ, nikkonstata li d-deċiżjoni tar-rinviju ma tinkludi ebda data f'ċifri li tippermetti li jiġi stabbilit il-piż fiskali effettiv fuq id-dividendi meta jkun għew intaxxati b'mod kumulattiv kemm mit-taxxa fuq id-dhul mill-kapital kif ukoll mit-taxxa fuq il-kumpanniji.

54. F'dan il-kuntest, ippruvajt nistabbilixxi dan il-piż fuq il-baži tal-elementi li jinsabu fil-proċess. Fuq il-baži tal-kalkoli tiegħi jidher li l-piż fiskali effettiv relatat mad-dividendi rċevuti minn fond ta' pensjoni residenti ma huwiex iktar minn 11.25 % tad-dividendi grossi²⁷. Għalhekk, huwa kemm huwa l-valur tal-provvedimenti, din ir-rata effettiva dejjem ser tkun inqas mir-rata ta' 15 % applikata

22 Ara s-sentenzi tat-22 ta' Novembru 2012, Il-Kummissjoni vs Il-Ġermanja (C-600/10, mhux ippubblikata, EU:C:2012:737, punt 15), u tat-8 ta' Novembru 2012, Il-Kummissjoni vs Il-Finlandja (C-342/10, EU:C:2012:688, punt 33).

23 Ara, f'dan is-sens, is-sentenzi tat-2 ta' Ġunju 2016, Pensioenfonds Metaal en Techniek (C-252/14, EU:C:2016:402, punt 34); tas-17 ta' Settembru 2015, Miljoen *et* (C-10/14, C-14/14 u C-17/14, EU:C:2015:608, punt 48); u tad-19 ta' Jannar 2006 Bouanich (C-265/04, EU:C:2006:51, punt 33).

24 Sentenza tad-19 ta' Novembru 2015, Hirvonen (C-632/13, EU:C:2015:765, punti 44 u 48).

25 Barra minn hekk, il-kunċett ta' piż fiskali ikbar intuża wkoll fil-qasam tat-tassazzjoni tas-suċċessjonijiet. Fis-sentenza tagħha tal-31 ta' Marzu 2011, Schröder (C-450/09, EU:C:2011:198, punt 40), dwar it-tassazzjoni tas-suċċessjonijiet, il-Qorti tal-Ġustizzja ddecidiet li l-ghoti ta' tnaqqis fuq il-baži taxxabbli tal-proprjetà immobbli, li kien jiddependi mill-post ta' residenza tal-persuna ddeciduta u tal-benefiċjarju fil-mument tal-mewt, jirrizulta f'piż fiskali effettiv oġhla minn dak li jinvolvi mill-inqas resident wiehed u b'hekk ikollu l-effett li jnaqqas il-valur ta' din is-suċċessjoni.

26 Sentenza tat-22 ta' Novembru 2018, Sofina *et* (C-575/17, EU:C:2018:943, punt 31).

27 Li kieku kellu jitqies li X huwa l-valur tad-dividendi gross imhallsa, il-valur tad-dividendi netti rċevuti mill-fond ta' pensjoni residenti jkun $X - (0.25X)$. L-applikazzjoni ta' rata tat-taxxa fuq il-kumpanniji ta' 15 % jkollha bħala riżultat $(X - (0.25X)) \times 0.15$, li jammonta għal rata effettiva ta' 11.25 %.

għad-dividendi rċevuti minn fond ta' pensjoni mhux residenti. Dan jimplika li l-piż fiskali effettiv fuq id-dividendi mhallsa lill-fondi ta' pensjoni residenti u mhux residenti dejjem ser ikun differenti²⁸. Konsegwentement, inqis li, fiċ-ċirkustanzi ta' din il-kawża prinċipali, il-portata tal-provvedimenti ma hijiex rilevanti sabiex tiġi stabbilita r-restrizzjoni fuq il-moviment liberu tal-kapital.

55. Fi kliem ieħor, jidhirli li l-fatt li wieħed ikun jista' jnaqqas il-profitt taxxabbli permezz tal-provvedimenti jagħmilha possibbli, ċertament, li jitnaqqas l-ammont dovut taht it-taxxa fuq il-kumpanniji. Madankollu, dan it-tnaqqis ma jidhirx li huwa r-raġuni għar-restrizzjoni fuq il-moviment liberu tal-kapital, li teżisti irrispettament mill-portata tal-provvedimenti stabbiliti mill-fond ta' pensjoni residenti. Issa, tali verifika taq' fuq il-qorti nazzjonali, li hija l-unika li tista' tiddetermina l-piż fiskali effettiv fuq id-dividendi mhallsa lil fond ta' pensjoni residenti u lil fond ta' pensjoni mhux residenti.

56. Barra minn hekk, nistaqsi wkoll jekk dan l-approċċ huwiex appoġġjat mill-argument imressaq minn CPP li jsostni li l-iskop tat-tnaqqis tad-dħul taxxabbli huwa li tiġi evitata t-tassazzjoni doppja ekonomika tad-dividendi. Fil-fatt, skont CPP, il-leġiżlatur adotta l-Artikolu 8(8) tal-KStG sabiex jinnewtralizza u, fil-prattika, jeżenta d-dividendi permezz tat-teħid inkunsiderazzjoni tal-provvedimenti tekniċi fuq il-livell fiskali. Issa, jeħtieġ li jiġi enfasizzat li n-“newtralizzazzjoni” jew l-“eżenzjoni” tad-dividendi mhallsa lill-fond ta' pensjoni tirrigwarda biss it-tassazzjoni bħala taxxa fuq il-kumpanniji. Għalhekk, dan il-mekkanizmu ma jidhirx li jaffettwa t-taxxa mhallsa diġà taht it-taxxa fuq id-dħul mill-kapital u li hija kollha kemm hi mnaqqsa²⁹.

57. F'dan ir-rigward, jidhirli li din il-kawża hija differenti miċ-ċirkustanzi li taw lok għas-sentenza Il-Kummissjoni vs Il-Finlandja³⁰ msemmija mill-qorti tar-rinviju. F'din is-sentenza, il-Qorti tal-Ġustizzja ddeċidiet li tikkostitwixxi restrizzjoni għall-Artikolu 63 TFUE regola nazzjonali li skontha d-dividendi rċevuti mill-fondi ta' pensjoni residenti kienu prattikament eżenti jew kważi eżenti mit-taxxa fuq id-dħul minhabba d-dispożizzjonijiet espliciti tal-leġiżlazzjoni nazzjonali li tipprevedi t-tnaqqis tal-provvedimenti, filwaqt li d-dividendi rċevuti mill-fondi ta' pensjoni mhux residenti kienu sugġetti għal rata ta' taxxa ta' 19.5 % bis-saħħa tal-leġiżlazzjoni nazzjonali, jew ta' 15 % jew inqas bis-saħħa tal-ftehimiet għal ħelsien mit-taxxa doppja konkluzi mir-Repubblika tal-Finlandja³¹. Madankollu, fil-kawża prinċipali inkwistjoni, kemm id-dividendi mqassma lill-fondi ta' pensjoni residenti kif ukoll lil dawk mhux residenti huma sugġetti għal taxxa f'ras il-ghajn taht it-taxxa fuq id-dħul mill-kapital. L-eżistenza u l-ammont ta' din it-taxxa f'ras il-ghajn ma humiex affettwati mill-kostituzzjoni tal-provvedimenti. Fil-fatt, minkejja li jkun hemm tnaqqis mid-dħul taxxabbli u, għalhekk, kważi eżenzjoni mit-taxxa dovuta fuq id-dividendi mhallsa lill-fond ta' pensjoni residenti, dawn jirrigwardaw biss it-tassazzjoni tad-dħul tal-fond ta' pensjoni taht it-taxxa fuq il-kumpanniji, iżda mhux it-taxxa fuq id-dħul mill-kapital, li tista' tiġi rkuprata fl-intier tagħha.

58. Għalhekk nipproponi lill-Qorti tal-Ġustizzja tikkunsidra li, f'dan il-każ, huwa t-tieni mekkanizmu li jagħti lok għall-allegata restrizzjoni, jiġifieri t-tpaċija shiħa tat-taxxa fuq id-dħul mill-kapital mat-taxxa fuq il-kumpanniji u l-eventwali rimbors tal-eċċess wara l-hlas, li jikkostitwixxi restrizzjoni fuq il-moviment liberu tal-kapital.

59. Kif diġà spjegajt, hija l-qorti tar-rinviju li għandha tistabbilixxi jekk u sa liema punt il-piż fiskali effettiv huwa inqas minn dak fuq id-dividendi mhallsa lill-fond ta' pensjoni mhux residenti li huwa sugġett għal taxxa f'ras il-ghajn ta' 15 % skont il-Ftehim Bilaterali dwar it-Taxxa Doppja.

28 Waqt is-seduta, il-Gvern Ġermaniż ikkonferma fit-twegiba tiegħu għal mistoqsija tal-Qorti tal-Ġustizzja li fir-rigward tal-piż fiskali definittiv hemm differenza fit-trattament bejn il-fondi ta' pensjoni residenti u dawk mhux residenti.

29 Skont id-dispożizzjonijiet tal-Artikolu 31 tal-KStG u tal-Artikolu 36(2)(2) tal-EStG.

30 Sentenza tat-8 ta' Novembru 2012 (C-342/10, EU:C:2012:688).

31 Fil-fatt jidhirli li fil-kawża li tat lok għal din is-sentenza, 75 % mid-dividendi mqassma minn kumpanniji residenti lil fondi ta' pensjoni residenti ġew intaxxati u kienu sugġetti għal rata ta' tassazzjoni ta' 26 %. Għalhekk, dawn id-dividendi kienu *de facto* taxxabbli fl-intier tagħhom b'rata ta' 19.5 %. Il-Qorti tal-Ġustizzja qieset li l-istess regola kienet tikkostitwixxi restrizzjoni fis-sens tal-Artikolu 63 TFUE.

60. Jekk il-qorti tar-rinviju tasal għall-konklużjoni li d-dividendi rċevuti minn fond ta' pensjoni residenti huma kważi kompletament eżenti mit-taxxa fuq id-dħul mill-kapital permezz tat-tpaċija shiha, allura jidher li huwa stabbilit piż fiskali ikbar fuq id-dividendi mhallsa lil fond ta' pensjoni mhux residenti. Minn dan jirrizulta li dawn id-dividendi huma ttrattati b'mod iktar vantaġġuż minn dawk imhallsa lil fond ta' pensjoni mhux residenti. Tali differenza fit-trattament tat-taxxa tal-fondi ta' pensjoni skont il-post ta' residenza tagħhom tista' tiskoraggixxi lill-fondi ta' pensjoni mhux residenti milli jagħmlu investimenti f'kumpanniji stabbiliti fil-Ġermanja. Fil-fatt, f'ipotezi bħal din, il-fondi ta' pensjoni mhux residenti ma għandhomx il-possibbiltà li jirkupraw it-taxxa f'ras il-għajn u għalhekk din tikkostitwixxi restrizzjoni fuq il-moviment liberu tal-kapital, li bħala principju hija pprojbita mill-Artikolu 63(1) TFUE.

2. Fuq in-natura ammissibbli tar-restrizzjoni

61. Skont l-Artikolu 65(1)(a) TFUE, “[i]d-dispożizzjonijiet ta' l-Artikolu 63 [TFUE] m'għandhomx jippreġudikaw id-dritt ta' l-Istati Membri [...] li japplikaw id-dispożizzjonijiet relevanti tal-ligi fiskali tagħhom li jagħmlu distinzjoni bejn persuni li jhallsu t-taxxa li mhumiex fl-istess sitwazzjoni rigward il-post ta' residenza tagħhom jew rigward il-post fejn il-kapital tagħhom ikun investit”.

62. Sa fejn din id-dispożizzjoni tidderoga mill-principju fundamentali tal-moviment liberu tal-kapital, hija għandha tingħata interpretazzjoni stretta. Għaldaqstant, din id-dispożizzjoni ma tistax tiġi interpretata fis-sens li kull leġislazzjoni fiskali li tagħmel distinzjoni bejn il-persuni taxxabbli skont il-post fejn ikunu residenti jew skont l-Istat Membru fejn jinvestu l-kapital tagħhom hija awtomatikament kompatibbli mat-Trattat FUE. Fil-fatt, id-deroga prevista fl-Artikolu 65(1)(a) TFUE hija fiha nnifisha limitata mill-paragrafu 3 tal-istess artikolu li jipprovdi li d-dispożizzjonijiet nazzjonali msemmija fil-paragrafu (1) “m'għandhomx jikkostitwixxu mezz ta' diskriminazzjoni arbitrara jew restrizzjoni moħbija fuq il-moviment liberu ta' kapital u hlasijiet kif definit fl-Artikolu 63 [TFUE]”³².

63. Għalhekk hemm lok li ssir distinzjoni bejn id-differenzi fit-trattament permessi skont l-Artikolu 65(1)(a) TFUE u d-diskriminazzjonijiet ipprojbiti mill-Artikolu 65(3) TFUE³³. Issa, mill-ġurisprudenza tal-Qorti tal-Ġustizzja jirrizulta li sabiex leġislazzjoni fiskali nazzjonali, bħal dik inkwistjoni fil-kawża prinċipali, tkun tista' titqies bħala kompatibbli mad-dispożizzjonijiet tat-Trattat dwar il-moviment liberu tal-kapital, jeħtieġ li d-differenza fit-trattament tikkonċerna sitwazzjonijiet li ma humiex oġġettivament paragonabbli jew li din id-differenza tkun iġġustifikata minn raġuni imperattiva ta' interess ġenerali³⁴.

32 Ara, f'dan is-sens, is-sentenzi tas-17 ta' Ottubru 2013, Welte (C-181/12, EU:C:2013:662, punti 42 u 43 kif ukoll il-ġurisprudenza ċċitata); tas-17 ta' Settembru 2015, Miljoen (C-10/14, C-14/14 u C-17/14, EU:C:2015:608, punt 63); u tat-22 ta' Novembru 2018, Sofina *et* (C-575/17, EU:C:2018:943, punt 45).

33 Ara, b'mod partikolari, is-sentenzi tat-22 ta' Novembru 2018, Sofina *et* (C-575/17, EU:C:2018:943, punt 46); tal-20 ta' Settembru 2018, EV (C-685/16, EU:C:2018:743, punt 87); tal-21 ta' Ġunju 2018, Fidelity Funds *et* (C-480/16 sa C-347/11, EU:C:2018:480, punt 48); u s-sentenza tas-17 ta' Settembru 2015, Miljoen (C-10/14, C-14/14 u C-17/14, EU:C:2015:608, punt 64).

34 Ara, b'mod partikolari, is-sentenzi tal-10 ta' Mejju 2012, Santander Asset Management SGIIC *et* (C-338/11 sa C-347/11, EU:C:2012:286, punt 23 u l-ġurisprudenza ċċitata), u tas-17 ta' Settembru 2015, Miljoen (C-10/14, C-14/14 u C-17/14, EU:C:2015:608, punt 64).

a) Fuq il-paragunabbiltà tas-sitwazzjonijiet inkwistjoni fil-kawża prinċipali

64. Skont ġurisprudenza stabbilita, il-paragunabbiltà ta' sitwazzjoni transkonfinali ma' sitwazzjoni interna għandha tiġi eżaminata fid-dawl tal-għan imfittex mid-dispożizzjonijiet nazzjonali inkwistjoni kif ukoll tal-għan u l-kontenut ta' dawn tal-aħħar³⁵. Barra minn hekk, huma biss il-kriterji ta' distinzjoni rilevanti stabbiliti mil-leġiżlazzjoni inkwistjoni li għandhom jittieħdu inkunsiderazzjoni għall-finijiet ta' evalwazzjoni ta' jekk it-trattament differenti li jirrizulta minn tali leġiżlazzjoni jirriflettix differenza oġġettiva tas-sitwazzjoni³⁶.

65. Madankollu, nikkonstata li t-talba għal deċiżjoni preliminari ma fiha l-ebda spjegazzjoni dwar l-għan tal-leġiżlazzjoni inkwistjoni fil-kawża prinċipali. F'dawn iċ-ċirkustanzi, nipproponi li jiġu eżaminati l-argumenti mressqa mill-partijiet ta' din il-proċedura għal deċiżjoni preliminari. Fid-dawl ta' dawn l-argumenti, din l-analiżi tal-paragunabbiltà tas-sitwazzjonijiet bejn il-fondi ta' pensjoni residenti u mhux residenti se tiffoka fuq tliet punti, jiġifieri l-għan tal-leġiżlazzjoni Ġermaniża fir-rigward tal-obbligi lejn l-abbonati (1), l-allegata applikazzjoni ta' tekniki ta' tassazzjoni differenti għaż-żewġ kategoriji ta' fondi ta' pensjoni (2), u t-teħid inkunsiderazzjoni tal-ispejjeż marbuta direttament mal-ġbir tad-dividendi (3).

1) L-obbligi lejn l-abbonati

66. CPP jenfasizza li l-fondi kollha ta' pensjoni, kemm residenti kif ukoll dawk li ma humiex residenti, huma obbligati jinvestu l-primjums tal-assigurazzjoni fis-suq tal-kapitali sabiex jiġġeneraw dividendi li jintużaw mill-fondi ta' pensjoni sabiex jissodisfaw l-obbligi tagħhom lejn il-persuni assigurati. Għal din ir-raġuni, il-Ġermanja teżentahom mit-taxxa sakemm id-dividendi mħallsa jintużaw sabiex jiġu ssodisfatti l-obbligi lejn il-persuni assigurati. Ghalkemm il-leġiżlazzjoni nazzjonali applikabbli għall-fondi ta' pensjoni residenti tiegħu inkunsiderazzjoni l-fatt li d-dividendi rċevuti finalment jirritornaw għand il-persuni assigurati u li, għal din ir-raġuni, hija teżenta d-dividendi mit-taxxa fir-rigward tal-fondi ta' pensjoni, tali leġiżlazzjoni tinjora li l-fondi ta' pensjoni f'pajjiżi terzi huma, bħala prinċipju, suġġetti għall-istess obbligu.

67. Il-Kummissjoni tqis li l-iskop li l-fondi ta' pensjoni Ġermaniżi jiġu eżentati mit-taxxa fuq id-dħul mill-kapital fuq dividendi mqassma lilhom huwa li jippermettilhom li jibnu biżżejjed kapital sabiex ikopru l-hlas ta' pensjonijiet futuri. Id-dividendi mħallsa għalhekk jiġu eżentati mit-taxxa fuq id-dħul mill-kapital sakemm jintużaw għal provvedimenti tekniċi. Min-naħa l-oħra, fil-każ ta' fond ta' pensjoni mhux residenti, anki li kieku kellha tingħata prova li dan juża d-dividendi rċevuti sabiex jistabbilixxi provvedimenti, huwa jkollu jhallas b'mod definittiv it-taxxa fuq id-dħul mill-kapital fil-Ġermanja bl-ammont previst fil-Ftehim Bilaterali dwar it-Taxxa Doppja inkwistjoni.

68. F'dan ir-rigward, suġġett għall-verifiki li għandhom isiru mill-qorti tar-rinviju, jidherli li mill-proċess sottomess lill-Qorti tal-Ġustizzja il-leġiżlazzjoni Ġermaniża inkwistjoni fil-kawża prinċipali, li għandha l-effett li teżenta kważi għalkollox mit-taxxa lid-dividendi mħallsa lil fond ta' pensjoni residenti, tissodisfa l-għan li tiġi ggarantita l-attività tal-assigurazzjoni tal-fondi ta' pensjoni permezz tal-kostituzzjoni ta' kapital azzjonarju suffiċjenti sabiex jiġu koperti l-impenji marbuta mal-pensjoni tal-irtirar fil-futur. Min-naħa l-oħra, fir-rigward tad-dividendi mqassma lil fond ta'

³⁵ Ara, b'mod partikolari, is-sentenzi tal-20 ta' Settembru 2018, EV (C-685/16, EU:C:2018:743, punt 88); tal-21 ta' Ġunju 2018, Fidelity Funds *et* (C-480/16, EU:C:2018:480, punt 50); u tat-2 ta' Ġunju 2016, Pensioenfonds Metaal en Techniek (C-252/14, EU:C:2016:402, punt 48 u l-ġurisprudenza ċċitata).

³⁶ Sentenzi tal-10 ta' Mejju 2012, Santander Asset Management SGIIC *et* (C-338/11 sa C-347/11, EU:C:2012:286, punt 28), kif ukoll tat-2 ta' Ġunju 2016, Pensioenfonds Metaal en Techniek (C-252/14, EU:C:2016:402, punt 49).

pensjoni mhux residenti, anki jekk dawn jintużaw sabiex jissodisfaw l-istess għan, it-taxxa fuq id-dhul mill-kapital migbura ssir taxxa definittiva mingħajr ma jkun hemm tali kważi eżenzjoni³⁷. Minn din il-perspettiva nqis li l-fondi ta' pensjoni residenti u mhux residenti għandhom għanijiet komuni u għalhekk għandhom jitqiesu li jinsabu f'sitwazzjonijiet paragonabbli.

69. Barra minn hekk, fil-każ li l-qorti tar-rinviju tqis li l-leġislażzjoni nazzjonali inkwistjoni fil-kawża prinċipali għandha l-għan li tiżgura piż fiskali effettiv ugwali fuq il-fondi ta' pensjoni residenti u l-fondi ta' pensjoni mhux residenti li jinvestu f'kumpanniji stabbiliti fil-Ġermanja, b'mod partikolari fid-dawl tal-fatt li d-dividendi mħallsa lill-fondi ta' pensjoni residenti huma suġġetti għal żewġ taxxi kumulattivi (it-taxxa fuq id-dhul mill-kapital u t-taxxa fuq il-kumpanniji), filwaqt li d-dividendi migbura minn fond ta' pensjoni mhux residenti huma suġġetti biss għat-taxxa fuq id-dhul mill-kapital, hija ġurisprudenza stabbilita li, mill-mument meta Stat Membru, b'mod unilaterali jew permezz ta' ftehim, jissuġġetta għat-taxxa fuq id-dhul mhux biss lill-kumpanniji residenti iżda wkoll lill-kumpanniji mhux residenti, fir-rigward tad-dhul li huma jirċievu mingħand kumpannija residenti, is-sitwazzjoni tal-imsemmija kumpanniji mhux residenti toqrob lejn dik tal-kumpanniji residenti³⁸.

70. Fil-fatt, huwa s-sempliċi eżerċizzju minn dan l-istess Stat tal-ġurisdizzjoni fiskali tiegħu li, irrispettivament minn kull tassazzjoni fi Stat Membru ieħor, jaġhti lok għal riskju ta' sensiela ta' taxxi jew ta' taxxa doppja ekonomika. F'tali każ, sabiex il-kumpanniji benefiċjarji mhux residenti ma jkollhomx jaffaċċjaw restrizzjoni għall-moviment liberu tal-kapital ipprojbata, bħala prinċipju, mill-Artikolu 63 TFUE, l-Istat Membru ta' residenza tal-kumpannija li tqassam id-dividendi għandu jara li, fir-rigward tal-mekkanizmu previst mid-dritt nazzjonali tiegħu sabiex jipprevjeni jew inaqqas is-sensiela ta' taxxi jew it-taxxa doppja ekonomika, il-kumpanniji mhux residenti jiġu ssuġġettati għal trattament ekwivalenti għal dak li minnu jibbenefikaw il-kumpanniji residenti³⁹.

71. F'dan il-każ, peress li l-Ġermanja għażlet li teżercita l-ġurisdizzjoni fiskali tagħha fuq id-dhul irċevut mill-fondi ta' pensjoni mhux residenti, dawn għalhekk jinsabu f'pożizzjoni paragonabbli għal dik tal-fondi ta' pensjoni residenti fil-Ġermanja fir-rigward tar-riskju tat-taxxa doppja ekonomika tad-dividendi mħallsa mill-kumpanniji residenti fil-Ġermanja⁴⁰.

2) *L-allegata applikazzjoni ta' tekniki ta' tassazzjoni differenti*

72. Il-Gvern Ġermaniż jargumenta li l-fondi ta' pensjoni residenti u l-fondi ta' pensjoni mhux residenti ma humiex f'sitwazzjonijiet oġġettivament paragonabbli minhabba li ż-żewġ kategoriji ta' fondi ta' pensjoni jkunu suġġetti għal tekniki ta' tassazzjoni differenti fis-sens tas-sentenza Truck Center⁴¹.

73. F'dan ir-rigward ninnota li mill-punti 41 u 46 ta' dik is-sentenza jirriżulta li differenza fit-trattament, li tikkonsisti fl-applikazzjoni ta' tekniki jew metodi differenti ta' impożizzjoni ta' taxxa differenti skont il-post ta' residenza tal-kumpannija li tircievi d-dhul inkwistjoni, tikkonċerna sitwazzjonijiet li ma humiex oġġettivament paragonabbli.

74. F'dan il-każ, nipproponi li l-Qorti tal-Ġustizzja għandha toqghod lura milli tapplika l-ġurisprudenza tal-imsemmija sentenza Truck Center għar-raġunijiet li ġejjin. L-ewwel nett, din is-sentenza tiġi spiss invokata mill-gvernijiet tal-Istati Membri meta jiddefendu leġislażzjonijiet nazzjonali li għandhom l-effett li jittrattaw sitwazzjonijiet ta' persuni taxxabli residenti b'mod differenti minn dawk ta'

37 Ara, b'analogija, is-sentenza tat-2 ta' Ġunju 2016, Pensioenfonds Metaal en Techniek (C-252/14, EU:C:2016:402, punt 50).

38 Ara, f'dan is-sens, is-sentenzi tal-21 ta' Ġunju 2018, Fidelity Funds *et* (C-480/16, EU:C:2018:480, punt 54); tal-25 ta' Ottubru 2012, Il-Kummissjoni vs Il-Belġju (C-387/11, EU:C:2012:670, punt 49 u l-ġurisprudenza ċċitata); u tal-14 ta' Diċembru 2006, Denkvit Internationaal u Denkvit France (C-170/05, EU:C:2006:783, punt 35).

39 Ara, b'analogija, is-sentenza tal-21 ta' Ġunju 2018, Fidelity Funds *et* (C-480/16, EU:C:2018:480, punt 55 u l-ġurisprudenza ċċitata).

40 Ara, b'analogija, is-sentenzi tal-20 ta' Ottubru 2011, Il-Kummissjoni vs Il-Ġermanja (C-284/09, EU:C:2011:670, punt 58), u tal-10 ta' Mejju 2012, Santander Asset Management SGIIC *et* (C-338/11 sa C-347/11, EU:C:2012:286, punt 42).

41 Sentenza tat-22 ta' Diċembru 2008, Truck Center (C-282/07, EU:C:2008:762).

persuni taxxabli mhux residenti⁴². Issa, sa fejn naf jien, din l-istess sentenza giet ikkonfermata darba biss⁴³. Dan l-aħħar, il-Qorti tal-Ġustizzja reġgħet naqqset il-portata ta' din il-ġurisprudenza billi spjegat li din il-ġurisprudenza kienet tirrigwarda biss il-modalitajiet ta' għbir tat-taxxa li jvarjaw skont il-post ta' residenza tal-benefiċjarju tad-dividendi ta' oriġini nazzjonali⁴⁴.

75. It-tieni nett, nosserva li din il-ġurisprudenza hija kkritikata bil-qawwi mill-kummentarji legali⁴⁵ u tista' twassal biss għal diffikultajiet fl-applikazzjoni⁴⁶.

76. F'dan ir-rigward, jidhirli li l-kriterju dwar l-applikazzjoni ta' tekniki ta' tassazzjoni differenti, sabiex tiġi stabbilita l-paragunabbiltà tas-sitwazzjonijiet bejn persuna taxxabli residenti u persuna taxxabli mhux residenti, huwa bbażat fuq raġunament tawtoloġiku. Fil-fatt, b'mod ġenerali, ir-residenti u dawk li ma humiex residenti huma suġġetti għal tekniki ta' tassazzjoni differenti. Din is-sentenza sempliċement tikkonferma li s-sitwazzjonijiet huma differenti peress li l-persuni taxxabli residenti u dawk mhux residenti huma differenti⁴⁷. Għalhekk, fil-kawża prinċipali, il-fondi ta' pensjoni residenti huma "kompletament taxxabli"⁴⁸, filwaqt li d-dhul mill-fondi ta' pensjoni barranin huma suġġetti biss għal obbligu ta' taxxa "limitat" li jirrigwarda biss id-dhul li ġej mill-Ġermanja⁴⁹. Fil-fehma tiegħi, it-tekniki ta' tassazzjoni differenti jirriflettu sempliċement din id-differenza. Madankollu dan ma jfissirx li l-leġizlazzjoni nazzjonali inkwistjoni taqa' awtomatikament barra mill-kamp ta' applikazzjoni tal-moviment liberu tal-kapital.

77. Konsegwentement, nipproponi lill-Qorti tal-Ġustizzja toqgħod lura milli tapplika l-ġurisprudenza *Truck Center*⁵⁰ f'dan il-każ. Il-Qorti tal-Ġustizzja tista' tqis, fil-fatt, li l-leġizlazzjoni nazzjonali inkwistjoni tillimita ruħha għall-modalitajiet ta' għbir tat-taxxa, iżda tagħti vantaġġ fiskali sostanzjali lill-fondi ta' pensjoni residenti li ma jingħatax lill-fondi ta' pensjoni mhux residenti⁵¹. Din is-soluzzjoni tidher li tirriżulta wkoll mis-sentenza reċenti *N Luxembourg 1 et* li fiha l-Qorti tal-Ġustizzja qieset li l-fatt li jinsiet benefiċċju minn skadenza li tiddekorri kunsiderevolment iktar tard minn dik tat-taxxa fras il-ġħajn dovuta fil-każ ta' hłas ta' interessi minn kumpannija residenti lil kumpannija mhux residenti kien jikkostitwixxi vantaġġ, b'tali mod li s-sentenza *Truck Center* ma kinitx tapplika⁵².

42 Ara, b'mod partikolari, is-sentenzi tas-26 ta' Frar 2019, *N Luxembourg 1 et* (C-115/16, C-118/16, C-119/16 u C-299/16, EU:C:2019:134, punt 163); tat-22 ta' Novembru 2018, *Sofina et* (C-575/17, EU:C:2018:943, punt 48); tas-17 ta' Settembru 2015, *Miljoen et* (C-10/14, C-14/14 u C-17/14, EU:C:2015:608); tad-19 ta' Ġunju 2014, *Strojirny Prostějov u ACO Industries Tábor* (C-53/13 u C-80/13, EU:C:2014:2011); tat-12 ta' Lulju 2012, *Il-Kummissjoni vs Spanja* (C-269/09, EU:C:2012:439); tal-10 ta' Mejju 2012, *Santander Asset Management SGIIC et* (C-338/11 sa C-347/11, EU:C:2012:286); tal-1 ta' Lulju 2010, *Dijkman u Dijkman-Lavaleije* (C-233/09, EU:C:2010:397); u tat-3 ta' Ġunju 2010, *Il-Kummissjoni vs Spanja* (C-487/08, EU:C:2010:310).

43 Sentenza tat-18 ta' Ottubru 2012, *X* (C-498/10, EU:C:2012:635, punt 26).

44 Sentenza tat-22 ta' Novembru 2018, *Sofina et* (C-575/17, EU:C:2018:943, punt 52).

45 Ara Beretta, G., "The Brisal and KBC Finance Decision: Once Again the CJEU Assesses the Compatibility with EU Law of Gross Withholding Taxation of Non-residents", *EC Tax Review*, 2007, pp. 193 sa 200; Lang, M., "Recent Case Law of the ECJ in Direct Taxation: Trends, Tensions, and Contradictions", *EC Tax Review*, 2009, pp. 100 sa 101; *CFE ECJ Task Force*, "Comment by the CFE Task Force on ECJ Cases on the Judgment in Belgium SPF Finance v. Truck Center SA", nru 158; kif ukoll De Broe, L. u Bammens, N., "Truck Center Belgian Withholding Tax on Interest Payments to Non-resident Companies Does Not Violate EC Law: A Critical Look at the ECJ's Judgment in Truck Center", *EC Tax Review*, 2009, pp. 131 sa 137.

46 Il-kawża li tat lok għas-sentenza tat-13 ta' Lulju 2016, *Breusal u KBC Finance Ireland* (C-18/15, EU:C:2016:549), hija eżempju tajjeb ta' dan. F'din il-kawża, it-Tribunal Administrativo e Fiscal de Sintra (il-Qorti Amministrattiva u Fiskali ta' Sintra, il-Portugall) applikat is-sentenza tat-22 ta' Diċembru 2008, *Truck Center* (C-282/07, EU:C:2008:762), għalkemm fit-talba tagħha għal deċiżjoni preliminari, is-Supremo Tribunal Administrativo (il-Qorti Amministrattiva Suprema, il-Portugall) sostniet li ma kienx hemm bżonn li jsir riferiment għal din is-sentenza.

47 *CFE ECJ Task Force*, "Comment by the CFE Task Force on ECJ Cases on the Judgment in Belgium SPF Finance v. Truck Center SA", nru 158, punt 18.

48 Konformement mal-punt 1 tal-Artikolu 1(1) tal-KStG.

49 Konformement mad-dispożizzjonijiet magħquda tal-Artikolu 8(1) tal-KStG, tal-punt 5a tal-Artikolu 49(1) tal-EStG u tal-punt 1 tal-Artikolu 20(1) tal-EStG.

50 Sentenza tat-22 ta' Diċembru 2008 (C-282/07, EU:C:2008:762).

51 Ara, b'analogija, is-sentenza tas-17 ta' Settembru 2015, *Miljoen et* (C-10/14, C-14/14 u C-17/14, EU:C:2015:608, punt 53).

52 Ara, f'dan ir-rigward, is-sentenza tas-26 ta' Frar 2019, *N Luxembourg 1 et* (C-115/16, C-118/16, C-119/16 u C-299/16, EU:C:2019:134, punti 164 u 165).

3) *It-teħid inkunsiderazzjoni tal-ispejjeż direttament marbuta mal-ġbir ta' dividendi*

78. Fl-osservazzjonijiet bil-miktub tagħhom, kemm id-Dipartiment tat-Taxxi ta' München kif ukoll il-Gvern Ġermaniż isostnu li ma hemm ebda rabta diretta bejn il-ġbir tad-dhul mid-dividendi, minn naħa, u l-istabbiliment ta' provvedimenti matematiċi u provvedimenti tekniċi oħra, min-naħa l-oħra, b'tali mod li s-sitwazzjonijiet inkwistjoni ma humiex paragonabbli.

79. F'dan ir-rigward, skont ġurisprudenza stabbilita, il-persuni taxxabbli residenti u l-persuni taxxabbli mhux residenti huma f'sitwazzjoni paragonabbli fir-rigward tal-ispejjeż direttament marbuta mal-attivitajiet li jagħtu lok għad-dhul taxxabbli⁵³. F'dan is-sens, il-Qorti tal-Ġustizzja ddecidiet li filwaqt li l-metodu ta' tassazzjoni applikat għar-residenti kien jippermetti t-tnaqqis tal-ispejjeż marbuta direttament mal-ġbir tad-dividendi, "it-teħid inkunsiderazzjoni ta' dawn l-ispejjeż għandu jiġi aċċettat ukoll għall-[...] mhux residenti"⁵⁴.

80. Madankollu, inqis li din il-ġurisprudenza ma hijiex rilevanti għall-finijiet ta' din il-kawża għal żewġ raġunijiet. Minn naħa, l-imsemmija ġurisprudenza tirrigwarda spejjeż li huma direttament marbuta mal-ġbir tad-dhul⁵⁵. F'dan il-każ, jidherli li huwa ovvju li l-provvedimenti stabbiliti mill-fondi ta' pensjoni ma jistgħux jiġu kkwalifikati bħala "spejjeż marbuta mal-ġbir tad-dhul". Min-naħa l-oħra, il-ġurisprudenza dwar it-teħid inkunsiderazzjoni tal-ispejjeż direttament marbuta mal-ġbir tad-dividendi tapplika biss f'każijiet fejn l-ġoti tal-benefiċċju fiskali, jiġifieri l-eżenzjoni jew it-tnaqqis tat-taxxa f'ras il-ġhajn, huwa marbut mal-istabbiliment tal-bażi taxxabbli u, b'mod partikolari, fil-forma ta' nefqa f'bilanċ fiskali, li ma huwiex il-każ hawnhekk. Fil-fatt, jidherli li f'dan il-każ ir-restrizzjoni fuq il-moviment liberu tal-kapital ma tirriżultax mit-tnaqqis tal-provvedimenti fil-kuntest tal-istabbiliment ta' tali bażi, iżda mit-tpaċija sħiħa li sseħħ wara dak l-istabbiliment. Għalhekk nipproponi lill-Qorti tal-Ġustizzja tiddeciedi li din il-ġurisprudenza hija irrilevanti fi skema fiskali li tipprovdi t-tpaċija sħiħa inkwistjoni.

81. Jekk il-Qorti tal-Ġustizzja madankollu tiddeciedi li teżamina jekk hemmx rabta bejn il-kostituzzjoni tal-provvedimenti u l-ġbir ta' dhul mid-dividendi, jiena nemmen li tali rabta tista' tiġi stabbilita biss għall-parti tal-provvedimenti li hija l-konsegwenza diretta tal-ġbir tad-dividendi. Fil-fatt, konformement mal-ġurisprudenza tal-Qorti tal-Ġustizzja, għandhom rabta diretta mal-attività li ġġenerat dhul taxxabbli l-ispejjeż ikkawżati minn din l-attività u, għalhekk, neċessarji għall-eżerċizzju tagħha⁵⁶. F'dan il-każ, l-attività li ġġenerat id-dhul hija l-ġbir tad-dividendi u l-ispejjeż ikkawżati minn din l-attività huma l-ispejjeż relatati mal-ġbir ta' dawn id-dividendi. Il-provvedimenti jikkostitwixxu nefqa relatata mal-attività tal-assigurazzjonijiet.

82. F'dan ir-rigward, kif sostna essenzjalment il-Gvern Ġermaniż, il-kostituzzjoni tal-provvedimenti għandha ssir irrispettivament minn jekk id-dhul huwiex dhul minn dividendi jew minn kontribuzzjonijiet imħallsa mill-abbonati. Tabilhaqq, l-eżistenza nnifisha ta' provvedimenti hija marbuta mal-attività tal-assigurazzjoni u l-provvedimenti għandhom jagħmluha possibbli li jiġu ssodisfatti l-obbligi tal-fond ta' pensjoni fir-rigward ta' benefiċċji futuri. Il-provvedimenti huma dovuti għall-impenji marbuta mal-pensjoni tal-irtirar u mhux mal-volum tad-dhul iġġenerat. Għall-kuntrarju, meta l-fond ta' pensjoni ma jdaħħalx benefiċċji minn investiment, xorta jibqa' l-fatt li huwa obligat, bis-saħħa tal-liġi nazzjonali, li jistabbilixxi provvedimenti sabiex jissodisfa l-obbligi tiegħu. B'analogija, fir-rigward tal-iskema ta' provvedimenti tal-istituzzjonijiet għall-irtirar professjonali u

53 Sentenzi tat-12 ta' Ġunju 2003, Gerritse (C-234/01, EU:C:2003:340); tat-3 ta' Ottubru 2006, FKP Scorpio Konzerproduktionen (C-290/04, EU:C:2006:630); u tal-15 ta' Frar 2007, Centro Equestre da Lezíria Grande (C-345/04, EU:C:2007:96).

54 Sentenza tat-2 ta' Ġunju 2016, Pensioenfonds Metaal en Techniek (C-252/14, EU:C:2016:402, punt 65).

55 Fil-punt 20 tas-sentenza tat-22 ta' Novembru 2012, Il-Kummissjoni vs Il-Ġermanja (C-600/10, mhux ippubblikata, EU:C:2012:737), li tirrigwarda l-leġiżlazzjoni Ġermaniża dwar it-tnaqqis tal-ispejjeż operattivi marbuta mal-ġbir tad-dividendi u tal-interessi miġbura fil-Ġermanja, il-Qorti tal-Ġustizzja ddikjarat b'mod preċiż li "il-Kummissjoni ma pprezentat ebda evidenza biex turi li [l-ispejjeż bankarji u spejjeż ta' tranzazzjoni simili], jekk dawn jistgħu, fejn applikabbli, ikunu direttament marbuta ma' ammont imħallsa b'rabta ma' tranzazzjoni ta' titoli [...], huma wkoll u neċessarjament direttament marbuta mal-ġbir, fil-innifsu, ta' dhul fil-forma ta' dividendi jew ta' interessi".

56 Ara, b'mod partikolari, is-sentenza tas-6 ta' Diċembru 2018, Montag (C-480/17, EU:C:2018:987, punt 33 u l-ġurisprudenza ċċitata).

għall-assigurazzjoni tal-hajja, il-legiżlatur tal-Unjoni jirrikonoxxi l-importanza tal-provvedimenti iżda madankollu jhalli margni ta' diskrezzjoni wiesa' lill-Istati Membri dwar il-metodi ta' kif għandhom jiġu stabbiliti⁵⁷. Konsegwentement, nemmen li, bħala prinċipju, il-provvedimenti tal-fondi ta' pensjoni ma humiex direttament marbuta mad-dividendi rċevuti.

83. Barra minn hekk, ninsab partikolarment sensitiv għall-argument imressaq mid-Dipartiment tat-Taxxi ta' München ibbażat fuq il-ġurisprudenza nazzjonali dwar kumpannija tal-assigurazzjoni tas-saħħa. Skont din il-ġurisprudenza, fir-rigward ta' nefqa li tirriżulta mill-allokkazzjoni għal provvedimenti matematiċi u għal provvedimenti oħra, ma hemm ebda rabta kawżali bejn din in-nefqa u l-profitti li jakkumulaw mill-investimenti, li bi prijorità jkunu marbuta mal-attività tal-assigurazzjoni fit-territorju nazzjonali. L-obbligu li jiġu stabbiliti provvedimenti matematiċi kif ukoll provvedimenti tekniċi oħra jirriżulta mit-tip ta' kumpannija tal-assigurazzjoni. Għalkemm din is-sentenza tirrigwarda kumpannija tal-assigurazzjoni tas-saħħa, ma nara ebda raġuni għalfejn is-sitwazzjoni tal-fondi ta' pensjoni għandha tkun differenti. Għalhekk, inqis li dan l-approċċ jista' jiġi applikat b'analogija għal din il-kawża⁵⁸.

84. Konsegwentement, jidhirli li huwa diffiċli li nargumenta li t-tehid inkunsiderazzjoni tal-provvedimenti tal-fondi ta' pensjoni jista', bħala tali, jikkostitwixxi restrizzjoni fuq il-moviment liberu tal-kapital.

85. CPP isostni li, sakemm id-dividendi jintużaw għall-provvedimenti, dawn iwasslu għal zieda f'dawn il-provvedimenti li, min-naħa tagħhom, inaqqsu d-dħul taxxabli. F'dan ir-rigward, kif stabbilit fil-punti 18 u 19 ta' dawn il-konkluzjonijiet, mit-talba għal deċiżjoni preliminari jirriżulta li l-investimenti kontabilistiċi u mhux kontabilistiċi, bl-eċċezzjoni tal-parti residwa ta' 10%, iżidu l-provvedimenti. Għalhekk, jidhirli li parti minn dawn tirriżulta mis-sempliċi hlas tad-dividendi. Madankollu, fil-fehma tiegħi, huwa impossibbli li l-Qorti tal-Ġustizzja tiddetermina liema hija din il-parti fis-sistema nazzjonali. Għalhekk hija l-qorti tar-rinviju li għandha tiddetermina liema parti minn dawn il-provvedimenti hija "relatata direttament" mal-ġbir tad-dividendi. Fi kwalunkwe każ, il-provvedimenti li ma għandhom ebda rabta mal-ġbir tad-dividendi għandhom jitnaqqsu minn din id-determinazzjoni.

86. Bħala konkluzjoni, il-legiżlazzjoni nazzjonali inkwistjoni fil-kawża prinċipali ma tistax, fil-fehma tiegħi, tiġi sostnuta fuq il-bażi li tapplika għal sitwazzjonijiet oġġettivament differenti. Jehtieg, għalhekk, li jiġi ddeterminat jekk din ir-regola tistax tkun iġġustifikata minn raġuni imperattiva ta' interess generali.

57 Għalhekk, minn naħa, id-Direttiva 2003/41/KE tal-Parlament Ewropew u tal-Kunsill tat-3 ta' Ġunju 2003 dwar l-attivitàjiet u s-supervizzjoni ta' istituzzjonijiet għall-provvista ta' iritarar okkupazzjonali (ĠU Edizzjoni Speċjali bil-Malti, Kapitolu 5, Vol. 4, p. 350) tgħid fil-premessa 26 tagħha li "[k]alkolazzjoni prudenti tal-provvisti [provvedimenti] tekniċi hija kondizzjoni essenzjali biex jiġi assigurat li l-obbligazzjonijiet għall-hlas ta' beneficiċċji ta' iritarar ikunux jistgħu jitharsu" u li "[i]r-rati massimi ta' mgħax għandhom jintgħazlu b'mod prudenti skond kull regola relevanti nazzjonali". Skont il-premessa 27 ta' din id-direttiva, l-Istati Membri għandu għalhekk ikollhom il-possibbiltà li jissuġġettaw il-kalkolu tal-provvisti tekniċi għal regoli addizzjonali u iktar iddettaljati minn dawk iddikjarati fl-imsemmija direttiva. Min-naħa l-oħra, fir-rigward tal-assigurazzjoni tal-hajja, skont il-premessi 35 u 36 tad-Direttiva 2002/83/KE tal-Parlament Ewropew u tal-Kunsill tal-5 ta' Novembru 2002 li tikkonċerna l-assigurazzjoni fuq il-hajja (ĠU Edizzjoni Speċjali bil-Malti, Kapitolu 2, Vol. 6, p. 3), huwa "neċessarju mill-punto di vista tal-protezzjoni ta' hajjiet assigurati li kull impriża ta' l-assigurazzjoni għandha tistabbilixxi dispożizzjonijiet [provvedimenti] tekniċi adegwati" u li, fir-rigward tal-limitazzjoni tar-rata tal-interessi użata fil-kalkolu tal-provvedimenti tekniċi, "jidher approprjat li l-Istati Membri jithallew għazla libera dwar il-metodu li għandu jiġi użat". Id-Direttiva 2009/138/KE tal-Parlament Ewropew u tal-Kunsill tal-25 ta' Novembru 2009 dwar id-bidu u l-eżerċizzju tan-negozju tal-assigurazzjoni u tar-riassigurazzjoni (Solvibbiltà II) (ĠU 2009, L 335, p. 1) li tissostitwixxi id-Direttiva 2002/83/KE ttiprovdi prinċipji simili.

58 Sentenza tas-6 ta' April 2016 (Nru I R 61/14) tal-Bundesfinanzhof (il-Qorti Federali tal-Finanzi, il-Ġermanja).

b) Fuq l-eżistenza ta' raġuni imperattiva ta' interess generali

87. Skont il-qorti tar-rinviju, id-differenza fit-trattament li tirriżulta mil-leġizlazzjoni Ġermaniża ma hijiex iġġustifikata mill-prinċipju ta' territorjalità, u lanqas mill-hteġa li tiġi żgurata l-koerenza tas-sistema fiskali, u lanqas mill-ħsieb li tiġi żgurata distribuzzjoni bbilanjata tas-setgħa tat-tassazzjoni bejn l-Istati Membri, jew mill-effikaċja tal-kontrolli fiskali.

88. Ċertament, huwa minnu li, skont ġurisprudenza stabbilita, dawn il-ġustifikazzjonijiet jistgħu jiġu ammessi bħala għanijiet leġittimi rrikonoxxuti mill-Qorti tal-Ġustizzja⁵⁹. Madankollu, f'dan il-każ, inqis li l-ebda wiehed minn dawn l-għanijiet ma jista' jiġġustifika d-differenza fit-trattament bejn il-fondi ta' pensjoni residenti u dawk mhux residenti. Peress li l-partijiet interessati ma ddiskutewx din il-kwistjoni, hija ma għandhiex tiġi diskussa fil-kuntest ta' dawn il-konkluzjonijiet.

89. Fid-dawl tal-argumenti preċedenti, inqis li r-restrizzjoni fuq il-moviment liberu tal-kapital li tirriżulta mil-leġizlazzjoni Ġermaniża, li teskludi t-tnaqqis tal-ispejjeż direttament marbuta mal-ġbir tad-dividendi biss għal dawk li ma humiex residenti, la tista' tiġi ġġustifikata bl-assenza ta' paragunabbiltà tas-sitwazzjonijiet ikkonċernati u lanqas bir-raġuni imperattiva ta' interess generali.

B. Fuq it-tieni domanda preliminari

90. Permezz tat-tieni domanda preliminari tagħha l-qorti tar-rinviju tistaqsi jekk ir-restrizzjoni li tirriżulta mill-applikazzjoni definittiva tat-taxxa f'ras il-ġhajn fuq dividendi rċevuti mill-fondi ta' pensjoni mhux residenti, filwaqt li l-fondi ta' pensjoni Ġermaniżi huma, fil-prattika, eżenti minnha, hijiex ammissibbli b'applikazzjoni tal-Artikolu 64(1) TFUE.

91. Skont l-Artikolu 64(1) TFUE, Stat Membru jista' japplika, fir-relazzjonijiet mal-pajjiżi terzi, restrizzjonijiet għall-movimenti tal-kapital li jaqgħu fil-kamp ta' applikazzjoni *ratione materiae* ta' din id-dispożizzjoni, anki jekk dawn imorru kontra l-prinċipju ta' moviment liberu tal-kapital stabbilit fl-Artikolu 63(1) TFUE, bil-kundizzjoni li tali restrizzjonijiet kienu diġà jeżistu fil-31 ta' Diċembru 1993⁶⁰.

92. Għalhekk l-Artikolu 64(1) TFUE jipprovdi li “[i]d-dispożizzjonijiet ta' l-Artikolu 63 [TFUE] ma jippreġudikawx l-applikazzjoni għall-pajjiżi terzi ta' xi restrizzjonijiet li jkunu jeżistu fil-31 ta' Diċembru 1993 skond il-liġi nazzjonali jew il-liġi ta' l-Unjoni dwar il-moviment tal-kapital lejn jew minn pajjiżi terzi li jinvolvi investiment dirett – inkluż ukoll investiment f'beni immobbli – l-istabbiliment, il-provvediment ta' servizzi finanzjarji jew id-dħul ta' titoli fi swieq kapitali”. Jeħtieġ li jiġi eżaminat jekk il-leġizlazzjoni Ġermaniża inkwistjoni tissodisfax iż-żewġ kriterji kumulattivi ta' din id-dispożizzjoni, jiġifieri l-kriterju *ratione temporis* u l-kriterju *ratione materiae*.

93. Fl-ewwel lok, fir-rigward tal-kamp ta' applikazzjoni *ratione temporis* tal-Artikolu 64(1) TFUE, mit-talba għal deċiżjoni preliminari jidher li d-dispożizzjoni Ġermaniża dwar in-natura rilaxxatorja tat-taxxa f'ras il-ġhajn għall-fondi ta' pensjoni barranin u li tippermetti t-tpaċija shiħa tat-taxxa fuq id-dħul mat-taxxa fuq il-kumpanniji, jiġifieri l-Artikolu 32(1)(2) tal-KStG, hija identika, kemm mill-perspettiva tal-formulazzjoni tagħha kif ukoll mill-perspettiva tal-effetti tagħha, għall-verżjoni li kienet fis-seħħ fil-31 ta' Diċembru 1993.

⁵⁹ Ara, b'mod partikolari, is-sentenza tat-12 ta' Lulju 2012, Il-Kummissjoni vs Spanja (C-269/09, EU:C:2012:439, punti 63 sa 90 u l-ġurisprudenza ċitata).

⁶⁰ Ara, f'dan is-sens, is-sentenzi tat-12 ta' Diċembru 2006, Test Claimants in the FII Group Litigation (C-446/04, EU:C:2006:774, punt 187); tal-24 ta' Mejju 2007, Holböck (C-157/05, EU:C:2007:297, punt 39); tal-24 ta' Novembru 2016, SECIL (C-464/14, EU:C:2016:896, punt 86); u tas-26 ta' Frar 2019, X (Kumpanniji intermedjarji stabbiliti f'pajjiżi terzi) (C-135/17, EU:C:2019:136, punt 27).

94. F'dan ir-rigward, jiena tal-fehma li, sabiex jiġi stabbilit jekk ir-restrizzjoni inkwistjoni ilhiex teżisti minn dik id-data, hija s-sustanza stess tal-mekkanizmu tat-taxxa li wasslet għar-restrizzjoni li kellha tippersisti minn dik id-data 'l hawn. Minn dan l-angolu, fil-kawża prinċipali, jidher li l-kriterju *ratione temporis* huwa ssodisfatt.

95. Fil-fatt, l-ewwel nett, il-qorti tar-rinviju tindika li “il-proċedura ta’ tpaċija mat-taxxa fuq il-kumpanniji kienet applikabbli mill-31 ta’ Dicembru 1993 għall-kontribwenti kompletament taxxabli”. It-tieni nett, il-fatt li r-rata ta’ taxxa nbidlet minn dik id-data 'l hawn ma jidher li jimplika li nbidlet is-sustanza nnifisha tal-mekkanizmu fiskali. It-tielet nett, fil-fehma tiegħi, il-fatt li l-leġiżlatur Germaniż irrikonoxxa l-eżistenza tal-fondi ta’ pensjoni Germaniżi biss fl-2002, billi ppreveda regoli speċifiċi għalihom, huwa irrilevanti. Tabilhaqq, it-tibdil tal-portata *ratione personae* tal-mekkanizmu fiskali, jiġifieri ż-żieda jew it-tnaqqis tan-numru ta’ persuni taxxabli sugġetti għal dak il-mekkanizmu, huwa irrilevanti sabiex jiġi ddeterminat jekk is-sustanza stess tal-mekkanizmu fiskali nbidlitx. Konsegwentement, fil-kawża prinċipali, nemmen li s-sustanza nnifisha tal-mekkanizmu fiskali inkwistjoni li wassal għar-restrizzjoni, kif jidher mit-talba għal deċiżjoni preliminari, ma nbidlitx mill-31 ta’ Dicembru 1993 'l hawn.

96. Fit-tieni lok, fir-rigward tal-kamp ta’ applikazzjoni *ratione materiae* tal-Artikolu 64(1) TFUE, fis-sentenza X (Kumpanniji intermedjarji stabbiliti f’pajjiżi terzi)⁶¹, il-Qorti tal-Ġustizzja riċentement fakkret li mill-kliem tagħha stess jirriżulta li, għalkemm ir-restrizzjonijiet għall-moviment tal-kapital, lejn jew minn pajjiżi terzi, li jinvolvu investimenti diretti, jaqgħu taħt il-kamp ta’ applikazzjoni *ratione materiae* ta’ din il-klawżola, l-investimenti ta’ portafoll ma humiex inkluzi fost il-moviment ta’ kapital imsemmi f’din il-klawżola. Peress li l-kawża prinċipali tikkonċerna l-investimenti ta’ portafoll⁶², dawn tal-aħħar ma jistgħux jaqgħu taħt il-kunċett ta’ “investment dirett” skont it-tifsira ta’ din id-dispożizzjoni.

97. Il-kwistjoni tibqa’ dwar jekk is-sitwazzjoni inkwistjoni fil-kawża prinċipali tistax taqa’ taħt il-kamp ta’ applikazzjoni tal-“moviment tal-kapital li jinvolvi [...] il-provvediment ta’ servizzi finanzjarji” skont it-tifsira tal-Artikolu 64(1) TFUE.

98. F’dan ir-rigward, għandu jiġi rrilevat li l-kriterju determinanti għall-applikazzjoni tal-Artikolu 64(1) TFUE jirrigwarda r-rabta kawżali li teżisti bejn il-movimenti ta’ kapital u l-provvista ta’ servizzi finanzjarji u mhux il-kamp ta’ applikazzjoni *ratione personae* tal-miżura nazzjonali kontenzjuża jew ir-relazzjoni tagħha mal-fornitur, pjuttost milli mad-destinatarju, ta’ tali servizzi⁶³. Fil-fatt, il-kamp ta’ applikazzjoni ta’ din id-dispożizzjoni huwa ddefinit b’riferiment għall-kategoriji ta’ movimenti ta’ kapital li jistgħu jkunu s-sugġett ta’ restrizzjonijiet⁶⁴.

99. Barra minn hekk, nemmen li l-espressjoni “moviment tal-kapital li jinvolvi [...] il-provvediment ta’ servizzi finanzjarji” skont it-tifsira tal-Artikolu 64(1) TFUE għandha tiġi interpretata b’mod strett fis-sens li hija tirrigwarda miżura restrittiva relatata mal-moviment ta’ kapital li jagħti lok għall-provvista ta’ servizzi iżda mhux mas-servizzi pprovduti bħala tali. Fil-fatt, bħalma enfasizza l-Avukat Ġenerali Mengozzi fil-konklużjonijiet tiegħu pprezentati fil-kuntest tal-kawża Emerging Markets Series of DFA Investment Trust Company, din id-dispożizzjoni tkopri, fil-formulazzjoni tagħha, il-moviment ta’ kapital meta dan “jinvolvi”, fis-sens li jagħti lok għalihom, il-provvista ta’ servizzi finanzjarji⁶⁵.

61 Sentenza tas-26 ta’ Frar 2019 (C-135/17, EU:C:2019:136, punt 28).

62 Punt 40 ta’ dawn il-konklużjonijiet.

63 Ara, f’dan is-sens, is-sentenza tal-21 ta’ Mejju 2015, Wagner-Raith (C-560/13, EU:C:2015:347, punti 39 u 43 sa 45) li fiha l-Qorti tal-Ġustizzja ddecidiet li l-miżura nazzjonali għandha tirrigwarda l-movimenti ta’ kapital li għandhom rabta stretta biżżejjed mal-provvista ta’ servizzi finanzjarji u li, sabiex ikun hemm rabta stretta biżżejjed, irid ikun hemm rabta ta’ kawża u effett bejn il-movimenti ta’ kapital u l-provvista ta’ servizzi finanzjarji.

64 Sentenza tal-15 ta’ Frar 2017, X (C-317/15, EU:C:2017:119, punt 33 u l-ġurisprudenza ċċitata).

65 Ara, b’mod ġenerali, il-konklużjonijiet tal-Avukat Ġenerali Mengozzi, tas-6 ta’ Novembru 2013, fil-kawża Emerging Markets Series of DFA Investment Trust Company (C-190/12, EU:C:2013:710, punti 73 sa 80).

100. F'dan il-każ, il-kategorija ta' movimenti ta' kapital ikkonċernati hija l-ħlas ta' dividendi lil fond ta' pensjoni. Jiena tal-fehma li meta fond ta' pensjoni jirċievi dividendi, ir-rabta ta' kawża u effett bejn il-movimenti tal-kapital u l-provvista ta' servizzi finanzjarji hija nieqsa, ladarba hija kwistjoni ta' akkwist dirett ta' ishma minn investitur li jfittex li jiddiversifika l-assi tiegħu u jqassam aħjar ir-riskji. Kif indikat il-Kummissjoni, l-akkwist ta' holdings minn fond ta' pensjoni u d-dividendi rċevuti għal dan il-għan iservu prinċipalment għaž-żamma tal-assi permezz ta' diversifikazzjoni ikbar u tqassim aħjar tar-riskji kif ukoll tal-provvedimenti stabbiliti minnu, sabiex jiġu żgurati l-obbligi tal-pensjonijiet fir-rigward tal-abbonati tiegħu.

101. Fl-aħħar nett, ir-restrizzjoni inkwistjoni tirriżulta mill-applikazzjoni tal-mekkanizmu ta' tpaċija shiħa tat-taxxa fuq id-dividendi miġbura mill-fondi ta' pensjoni residenti u li għaliha l-fondi ta' pensjoni mhux residenti ma humiex eliġibbli. Madankollu, din ir-restrizzjoni ma tirrigwardax il-moviment ta' kapital marbut mal-provvista ta' servizzi finanzjarji mill-fond ta' pensjoni lill-abbonati tiegħu.

102. Għaldaqstant, jiena tal-fehma li l-klawżola ta' sospensjoni prevista fl-Artikolu 64(1) TFUE ma tapplikax għar-restrizzjoni stabbilita mil-leġiżlazzjoni Ġermaniża inkwistjoni fil-kawża prinċipali.

V. Konkluzjoni

103. Fid-dawl tal-kunsiderazzjonijiet preċedenti, nipproponi li l-Qorti tal-Ġustizzja tirrispondi kif ġej għad-domandi preliminari magħmula mill-Finanzgericht München (il-Qorti tal-Finanzi ta' München, il-Ġermanja):

- 1) L-Artikoli 63 u 65 TFUE għandhom jiġu interpretati fis-sens li jipprekludu leġiżlazzjoni ta' Stat Membru li timponi taxxa f'ras il-għajn fuq id-dividendi mqassma minn kumpannija residenti kemm lill-fondi ta' pensjoni residenti kif ukoll lill-fondi ta' pensjoni mhux residenti, billi tipprovdi mekkanizmu ta' tpaċija shiħa mat-taxxa fuq il-kumpanniji rriżervata għall-fondi ta' pensjoni residenti u, minħabba dan, teżenta kważi kompletament lil dawn id-dividendi minn piż fiskali, filwaqt li għall-fondi ta' pensjoni mhux residenti, din it-taxxa f'ras il-għajn tikkostitwixxi taxxa definittiva, sa fejn il-piż fiskali effettiv relatat ma' dawn id-dividendi sostnut, f'dan l-Istat, mill-fondi ta' pensjoni mhux residenti huwa itqal minn dak li jgħorru l-fondi ta' pensjoni residenti, liema haġa għandha tiġi vverifikata mill-qorti tar-rinviju fil-kawża prinċipali.
- 2) L-Artikolu 64(1) TFUE għandu jiġi interpretat fis-sens li leġiżlazzjoni nazzjonali bħal dik inkwistjoni fil-kawża prinċipali, li ma gietx emendata b'mod fundamentali mill-31 ta' Diċembru 1993 u li tipprevedi t-tpaċija shiħa tat-taxxa fuq id-dhul mill-kapital mat-taxxa fuq il-kumpanniji, ma taqax fil-kamp ta' applikazzjoni tal-provvista ta' servizzi finanzjarji skont it-tifsira ta' din id-dispożizzjoni.